

Sena

Hamsa

JANNAR - MARZU, 1958

Għadd 1




LEHEN

L-ART IMQADDSA

Mitbugh fl-EMPIRE PRESS, 266, Triq San Pawl, Il-Belt.





# LEHEN L-ART IMQADDSA

QARI

MAHRUĠ MILL-KUMMISSARJAT  
TAL-QABAR TA' KRISTU  
F'MALTA

Il-Hames Sena

JANNAR - MARZU, 1959

Ghadd 1

## X'FIH DAN IL-GHADD

Iftah Ghajnejk! Jaqbillek! (Id-Direzzjoni) ... .. 1

### L-EWWEL TAQSIMA — DAWL

L-Ewwel Festa tal-Milied (L.M.)	...	...	...	2
Is-Sewwa u l-Kotba tal-Bibbja (P. Serafin M. Zarb, O.P.)	...	...	...	5
Il-Bahar ta' Tabarija (Ben-Jehuża)	...	...	...	8
Il-Madonna tal-Ħalib (Fra Lattanzju, O.F.M.)	...	...	...	11
Il-Friefet (Ġuża)	...	...	...	14
Is-Salt (Elsie)	...	...	...	15

### IT-TIENI TAQSIMA — IMĦABBA

Diffikultajiet fl-Evangelju (P. P. Saydon)	...	...	...	18
In-Nisa ta' l-Gharab (Macrino)	...	...	...	19
Il-Ghassiesa ta' l-Imkejjen Imqaddsa (D. Gużep Cauchi)	...	...	...	22
L-Imhatra fuq il-Bibbja (Ben-Jamin)	...	...	...	25
Tibdil il-Ghassa — Piju XII u Gwanni XXIII (Fra Pin, O.F.M.)	...	...	...	27
Ghid iż-Żebbuġ f'Ġerusalem (Fra Gakkin)	...	...	...	29
Ahbarijiet ta' l-Art Imqaddsa	...	...	...	31

Direzzjoni: W. R. P. Nikola Magro, O.F.M., Kummissarju tat-Terra Santa.

Amministrazzjoni: R. P. Valentin Cardona, O.F.M., Viċi Kummissarju.

Kummisserija tat-Terra Santa, Kunvent ta' Ġiezu, Il-Belt



# IFTAĦ GĦAJNEJK! JAQBILLEK!

Il-ghodda tal-ikel, fuq il-mejda, għad li bajda u tilma' bħal fidda u jgħidulha "fidda", ma hix fidda; il-ħwrietem u l-imsielet ta' Fuq il-Montġ, għad li sofor u jleqqu bħad-deheb, u jgħidulhom "deheb", ma humiex deheb; il-ward ta' ġewwa l-bozoz, għad li aħmar u jlellex bħal ward, u jgħidulu "ward", ma huwiex ward. Għax fid-dinja hawn il-wiri b'iehor. Fid-dinja hawn il-qerq. Il-ħaġa ma hix dak li tidher, imma dak li hi.

U fid-dinja l-bniedem, m'hux biss jista' jqarraq b'għajru, billi jurih haġa b'ohra, imma saħansitra jista' jqarraq bih in-nifsu. Billi l-bniedem magħmul bi inejn, ġisem u ħsieb, u qieghed fid-dinja, f'għamar il-ġisem, dal-ġisem drabi jqarraq bil-ħsieb.

Inti tgħid li inti Nisrani, u fejn jaqbillek u fejn ma tbatix, iġġib ruhek ta' Nisrani, imma inti Nisrani ta' bil-ħaqq? Temmen tas-sew li wara din id-dinja hemm dinja ohra? Temmen tas-sew li wara l-mewt trid tidher quddiem Imħalles u tagħti haqq ta' kull ma għamilt? Jew tgħid li temmen, u m'n-n għalik temmen, imma qieghed tqarraq bik in-nifsek, għax fir-rokna l-moħbija ta' qalbek, jekk tidhol fiha, issib li ma temmenx?

Hawn għidut sabih u jidher tajjeb, imma għidut qarrieqi, "Hadd ma mar u ġie!" u hawn għadd kbir ta' nies, li bla ma jafu, u bla ma jaħsbu, qegħdin jgħixu fuqu. Huwa qarrieq, għax la darba hadd ma mar u ġie, kif ma tistax taf li "hemm" dinja ohra anqas ma tista' taf li "m'hemmx".

Ma tistax taf li hemm. Imma taf li l-ħajja tad-dinja tintemm, għax tara kull jum in-nies imutu ma' dwarek. U minn dawġ li mietu, hadd ma raga' ġie. Il-ħajja ta' hamsin, jew sittin, jew l-aktar mitt sena; imma l-mewt hija għall-eterneità. X'sa jigri minnek, mela ja iblah, jekk wara ftit snin ta' tgawdija, fid-dinja, issib ruhek fit-tbatija għall-eterneità?

Aghmel mela, tal-anqas, bħal ma jagħmlu n-nies tad-dinja meta jkun sa jixtru xi għalqa jew xi dar. Ifittxu, u jqabbdu 'l min ifittex biex jaraw jekk hemmx xi dejn fuqha għal li jista' jkun. U jdumu jfittxu, qabel joħorġu flushom sa kemm iħossu ruhhom imħaqquin li m'humix sa jitqarrqu. Fittex, mela inti wkoll, qabel taħtfeġ il-mewt, li jewilla ma ssibx ruhek miġħub fid-dinja l-ohra!

Li għallem il-ħajja Nisranija huwa Gesù, dak li zamm ruhu bl-oghla awtorità, b'Infallibli, b'Iben Wieħed t'Alla. Qieghed tistudjah tajjeb lil Gesù? Xi tgħid għalik minnek in-nifsek? X'għandek tiegħu fir-rokna l-moħbija ta' qalbek? Temmen, minn kliemu u minn eghmilu, li hu Iben Alla ta' bil-ħaqq? Għandek fuqu twemmin minn tiegħek, jew biss dak li sshellist minn għand l-ohrajn?

IFTAĦ GĦAJNEJK, mela, JAQBILLEK! U iftaħ għajnejk sewwa. Dak li sshellist minn għand hadd iehor, ma hux tiegħek, għax m'hux inti ħdimt għalik. Hadd ma mar u ġie, u għal hekk jista' jkun li hemm dinja ohra. Alla ma jridx minn għandek dak li ma tistax tagħtih, imma kull ma tista' tagħtih iridu. Xi grajja tal-waħx tkun għalik jekk wara l-mewt issib ruhek quddiem l-Imħalles! Quddiem Gesù, dak li għalik miet imsallab! Jekk jgħidlek dak il-kliem tal-biza', "Int fid-dinja ma tajtx każ tiegħi. Inti lili ma tafnix, u anqas jiena ma naf lilek. Itbieghed minni, ja għammiel id-dnewwa!"



## L-EWWEL FESTA TAL-MILIED

Fil-Galilija, fuq ir-rih tal-wita' l-kbira ta' Esdrelon, bejn l-igbla, kien hemm naqra ta' raħal. Ma kienx raħal kif nifhmu l-lum, għax kien magħmul minn biċċa bini għolja, imrebbgħa, bħal fortizza, li ġewwa fiha kienu jgħammru, man-nisa tagħhom u wliedhom, xi għassiesa, imħallsin mill-Ħakma Rumana, biex iħarsu mill-hallelin lill-bdiewa ta' dawk in-naħiet. Madwar din il-fortizza jew għassa, il-bdiewa kienu sewwew xi gherien fil-ġnub tal-għoljiet billi bnaw kmamar fuq id-dahla tagħhom u kienu filgħaxija, wara x-xogħol ta' bin-nhar jingabru ma' nieshom hemmhekk.

Fost dawn il-bdiewa kien hemm raġel minn Betlehem, jismu Jusef. Dan ma kienx bidwi, iżda kien ta' sengħa kbira fix-xogħol tal-ghodda tal-bdiewa. L-imħaret u x-xtabi li kien jagħmel dan, ma kienx hemm kifhom. U ma kienx jieħu għali ta' xogħlu, u qatt ma jgemgem jekk dak li jkun iħallsu meta u kif irid. Kien mar hemm għall-kwiet qalb dawk il-bdiewa, għax in-naħa ta' Ġerusalem, fejn hija Betlehem, dejjem bit-twegħir.

Dana Jusef kellu miegħu tfajla, jismha Mirjam, li kien hadha b'għarusa b'amar tal-Qassis il-Kbir ta' Ġerusalem. Din ftit jew xejn kienet toħroġ mid-dar.

Kienet mela lejla waħda ftit qabel inzul ix-xemx meta l-bdiewa ta' Nasra, għax hekk kien jismu dak ir-raħal, kienu għadhom kemm regħhu lura lejn id-dar mix-xogħol fir-raba' tagħhom, li wieħed mill-għassiesa tala' fuq il-borġ, jew torri tal-għassa tagħhom u kif kienet id-drawwa ta' dak iż-żmien, beda jniedi b'lehen għoli l-aħbar li kienet

harget minn Kirinu, il-Ħakem Ruman tas-Surija. "Isimgħu ja nies! Isimgħu ja nies!" beda jgħid. "Dawk kollha li mhumiex minn hawn, għandhom imorru jinkitbu, kulhadd fil-belt tiegħu, għax il-Ħakem irid jgħodd in-nies. Il-kitba tibda għoxrin jum oħra, fil-qamar il-ġdid li ġej, u dhum xaxar shih. Min hu minn hawn jinkiteb hawn!" U reġa': "Isimgħu ja nies! Kull min ma hux minn hawn irid imur jinkiteb fil-belt tiegħu, l-ewwel tax-xaxar li ġej." U baqa' sejjer hekk, iġhid u jerġa' jgħid għal kemm-il darba wara xulxin.

Jusef, li kien barra u sama' l-aħbar, dahal ġewwa. "Mirjam", qal lill-għarusa tiegħu. "Ix-xaxar id-diehel sa jkollu mmur Betlehem bla ħsieb. Inti aħjar tibqa' hawnhekk. Hawn din garritna mara sewwa. Ngħidilha tieħu ħsiebek hi!"

"Għalfejn sa tmur?" staqsietu.

"Għax Kirinu l-Ħakem irid iġodd in-nies, kulhadd fil-belt tiegħu", qalilha.

"Jeħtieġ li jien niġi wkoll", qaltu Mirjam, "għax dana hu amar Alla".

Jusef li kien jaf sewwa xi jfissru l-kelmiet ta' Mirjam meta tgħidlu "dan amar Alla", baxxa rasu u wegħibha li ladarba hu hekk tmur Betlehem miegħu hija wkoll.

Mill-għada Jusef beda jħanxar il-għewwied u jobrod u jmelles u jsammar u jwaħħal biex jagħmel karettun. Fuq il-karettun waqqaf għarixa u għat-tiħa bi qmax, jew drapp tas-suf ta' l-iġmla; u xi erbat ijiem qabel il-hliel jew qamar ġdid, rama l-hmara, għabba kulma kien jeħtieġ fuq il-karettun, ġewwa l-għarixa, rikkeb lil Mirjam ġewwa u saq lejn Ġerusalem.




Tlitt ijjiem wara fil-ghodu waslu Ġerusalem. Marru jagħmlu żjara lil Ħakel, jew Tempju, u wara nofs in-nhar telqu lejn Betlehem mill-ġdid. Waslu qabel fil-ghaxija.

Ir-rajjes tas-Sinagoga ta' Beltehem kien ukoll ir-rajjes tal-belt. Wara l-bieb tiegħu kien hemm raxxa nies miġmugħa li kienu ġew minn bliet oħra biex jinkitbu hemm. Kienu jidhlu wiehed wiehed u jaghtihom kitba minn idu u jghidilhom fejn ghandhom joq-

ġeb bil-herra r-rajjes. "Baqax! Jew ma' l-oħrajn fil-han jew ara inti fejn iddabbar rasek. X'imkien għalikom wahedkom sibu int!"

Jusef kien raġel ta' ftit kliem. "Fil-han ma' l-oħrajn ma noqghodx", wieġeb b'lehen iebes. "Kollox sewwa. Nara fejn indabbar rasi jien". U kif qal dan baqa' hiereg 'il barra.

Jusef kif hareġ, ittawwal fil-gharixa fuq il-karettun fejn kienet Mirjam u qalilha: "Ma ghandux wisa' ghalina. Im-



**It-Twelid ta' Ġesù. Ir-rghajja, in-nisa tagħhom u wliedhom jagħmlu festa.**

ghodu. Meta mess lil Jusef dahal huwa wkoll.

"Minn fejn gejt?" staqsih ir-rajjes.

"Minn Nasra tal-Galil", wieġeb.

"Hawn daqs dawn bliet 'il din-naha mort tghammar il-Galil!" gemgem ir-rajjes. "Kemm nies intom?"

"S'issa tnejn, jiēna u tifla. Imma dal-waqt inkunu tlieta. Għalhekk nitlobok tagħtina noqoghdu x'imkien għalina wahedna, imqar għal xi jumejn."

"Le, le, le, m'ghandix wisa'! wie-

ma thabbilx rasek. Naf fejn hawn għar tajjeb, immorru hemmhekk". U kif qal dan, qabad ġiem il-hmara, dawwarha u saq lejn in-nizla, wara Betlehem, qalb ir-raba', fuq ir-rih tal-wied.

Hemm, kif tilwi lejn il-lemin, kien hemm għar kbir u kenni. Daħal fih bil-karettun b'kollox, ghen lil Mirjam tinzel, hatt it-tagħbija, qieghed qabda huxlif ġewwa wahda mill-imxatar, hall il-hmara mill-karettun u rabatha fuq il-maxtura u hareġ gieb satal ilma



minn ġo bir. Xeghel il-musbieh u hej-  
jew ruhhom għal-lejl.

\* \* \*

Il-lejl kien sabih u s-sema ċar u l-  
kwiekeb jiddu. Fewġa hafifa kienet til-  
għab mas-siġar tar-rummien u taż-żeb-  
buġ, imma ġewwa l-wied ma kenitx  
tinħass. Ir-raġħajja ta' Betsahur, ra-  
hal qrib Betlehem, irġiel u subien, kie-  
nu jishru l-merħla tagħhom fil-wied, li  
ma jersqux lejha xi dbejjeb jew xi ser-  
raqin. Kienu kollha xi tnax. Min ji-  
thaddet, min idoqq iż-żummara u min  
jgħanni minn taħt il-lsien.

F'daqqa tifel minnhom resaq lejn  
missieru u qallu: "Abba, fil-għar ta'  
Safri hemm in-nies. Hemm ara d-  
dawl!"

Ix-xih għammex għajnejh u ħares.  
"Iwa!" qal. U f'għamża ta' għajn ir-  
raġħajja kollha nġemgħu jħarsu lejn  
il-għar.

"Imxi mmorru naraw min hemm",  
amar ix-xih. "Ejjew miegħi, inti u  
int", qal lil żewġt irġiel m'ogħla hawn.  
"U ejjew ukoll intom iż-żewġt itfal."

Telgħu t-telgħa u waslu hađa l-għar.  
"Issa intom morru staqsu min hemm",  
qal ix-xih liż-żewġ subien. "Ahna nku-  
nu għassa tagħkom barra". Is-subien  
resqu lejn il-għar u: "Min hawn hawn  
għew?" staqsa wiehed minnhom.

"Ahna!" instama' jgħid lehen ta'  
raġel; u ġie Jusef bil-musbieh mixgħul  
f'idu u d-dawl tiegħu jiddi fuq wiċċu  
daħkani. "Ahna, ġejna noqogħdu xi  
jumejn hawn, għax f'Betlehem ma kel-  
lhomx wisa' għalina".

"Intom min intom?" raġa' staqsa  
s-sabi.

"Jiena u tifla. U għandna tifel żgħir,  
tweled issa issa".

Ġibu ħalli naraw!" qal is-sabi l-  
iehor.

"Ingibu hawn barra fir-riħ, għadu  
jitwieled? Idhlu arawh, hemm ġewwa  
l-maxtura".

Ir-raġħaj ix-xih u ż-żewġt irġiel l-  
ohra, meta semgħu dan inqalghu minn  
wara l-għar u resqu huma wkoll. Jusef  
meta rahom xejn ma stagħġeb, għaliex  
kien jaf sewwa d-drawwiet ta' dawk  
in-naħiet. Hu daħal il-ġewwa bil-mus-  
bieh f'idu u għamlilhom għeljem b'idu  
biex jidhlu warajh.

Maġenb il-maxtura, bil-qiegħda fuq  
qatta huxlief kien hemm Mirjam. U  
ġewwa l-maxtura fuq qabda huxlief  
ukoll kien mimdud it-tifel, imfisqi u  
mgeżwer f'harqa tas-suf tan-nagħaġ.  
Mirjam, kif resqu, tbaxxiet u warrbet  
tarf il-harqa minn quddiem wiċċ it-ti-  
fel biex jarawh sewwa.

Bhal meta f'ghodwa xitwija jinfetħ  
is-shab u tidher ix-xemx fl-aqwa ta'  
għmielha, hekk deher mill-fetha tal-har-  
qa l-wiċċ helu ta' dak it-tifel żgħir.  
Wiċċu kien hamrani, għajnejh miftuha  
jħarsu lejn in-nies ta' quddiemu. Bex-  
xaq kemmxejn xofftejh, donnu ried jit-  
bissem jew ighid xi haġa. Ir-raġħajja  
tfal u ż-żgħażaġh tbissmu, imma x-xih  
baqa' sieket mibluh, u ma tkellem  
xejn.

"Hija", qal ir-raġħaj ix-xih lil Jusef  
wara sikta, "kont sa nberikulek kif  
inhi l-għada ta' bejnietna, imma issa  
qiegħed nahseb li hu jrid ibierek lili.  
Dan ma hux tifel bħall-ohrajn. Arah  
iħares lejja u jidher li qiegħed jifhem  
x'jiena nġhidlek. Dan huwa David li  
tweled mill-ġdid. Għalhekk Alla ba-  
għatkom Betlehem f'dawn il-jiem".

U kif qal hekk warrab lil shabu fil-  
ġenb, qalilhom xi haġa f'widnejhom u  
dawk telqu jgħaġġlu l-barra.

Ftit wara waslu ħafna nisa, b'sarar  
fuq rashom u mnajjar bl-imsiebaħ jix-  
għelu f'idejhom. Qiegħdu l-imsiebaħ  
fuq l-iħinka tal-blata u fit-toqob ġewwa



l-ghar, firxu fl-art il-hsajjar li kellhom fis-sarar tagħhom, u wara resqet l-akbar wahda minnhom hdejn Mirjam u staqsietha: "Binti, inti x'jismek?"

"Jiena Mirjam bint Joakim", weg-bitha.

"Halli nara t-tifel", qaltilha. U b'sengha ta' mara refghet it-tarbija mill-maxtura u rassitha ma' qalbha, u b'subghajha fethet il-harqa minn quddiem wiċċu. It-tifel haress lejn wiċċ ix-xiħa b'ghajnejn imghaġġba, bexxaq xofftejh u minn taħt il-harqa hareġ wejda żghira u hamranija, u messilha xufftejha.

Hi faqqghet bewsa fuq dik il-wejda ċkejnkna u qalet: "Subhan Alla! Irid ikellimni! U tani idu biex inbushielu. Jien qatt ma rajt trabi bħal dan! Dan xi haġa tas-sema! Ghidilna, Mirjam, dan, it-Tifel x'ikun!"

"X'ikun jghidilkom Hu meta jikber", wiegħbet Mirjam. "Jien nghidilkom biss li għad jagħtikom aħbar tajba. Aħbar tajba għal-Lhud. U mhux għal-Lhud biss, imma għal kulhadd".

Dak il-hin dahlu nisa oħra, u rġiel u tfal. It-tfal kellhom hafna friegħi tas-siġar f'idejhom li dendluhom mal-

hitan tal-ghar. L-oħrajn ġiebu żjar bl-inbid u żniegel biż-żbib, tamar u ftajjar tal-helu. Resaq ir-ragħaj ix-xiħ ta' l-ewwel hdejn Jusef u qallu: "Jusef, ir-rajjes ta' Betlehem ma redikx, imma jiena, ir-rajjes ta' Bejt - Sahur, irridek. Niesek ma laqghukx, imma aħna nilqghuk b'qalbna kollha. Issa naghmlu naqra ta' għid, għax it-twelid ta' dan it-tifel ġebilna ferħ u sliema, donnu it-twelid ta' xi sultan!"

U min ried, kiel u min ried, xorob. U n-nisa u l-bniet qagħdu bil-qiegħda madwar Mirjam u r-rġiel madwar Jusef u s-subien fin-nofs. Il-ghar kien mimli bid-dawl ta' l-imsiebah u l-fwieha tal-friegħi tas-siġar. Ir-rġiel bdew idoqqu ż-żmamar u l-otbla u n-nisa u l-bniet jghannu bil-qajl u jħabbtu idejhom mad-daqqa tar-rġiel. Is-subien, fin-nofs, jizfnu dawwara mejt, iqumu, joqogħdu, jixxejru min-naha għall-oħra, mal-kisra tad-daqq, kif jagħmlu fil-għejjedha r-ragħajja tal-Palestina. Hekk il-ghar inbidel f'genna ta' ferħ u damu sejrjn hekk sas-sebħ.

U din kienet l-ewwel Festa tal-Milied.

L. M.

## IS-SEWWA U L-KOTBA TAL-BIBBJA

Il-Kotba Mqaddsa huma mnebbhin minn Alla, jiġifieri Alla huwa l-awtur Ewlieni tal-Kotba Mqaddsa: kull ma hemm fil-Kotba Mqaddsa kollox huwa ġej minn Alla u billi Alla la jista' jqarraq u l-anqas jitqarraq, dak kollu li jinsab fil-Kotba Mqaddsa huwa minnu, huwa veru. Barra milli dan it-tagħlim huwa konsegwenza necessarja ta' dak li għedna fuq il-Kotba Mqaddsa, huwa wkoll domma tal-Fidi Nisranija li l-Iskrittura Mqaddsa hija minna, ma tistax titqarraq, u għal hekk dak kollu li

hemm meghud fil-Kotba Mqaddsa huwa s-sewwa divina. Izda meta wiehed jahseb u jgharbel sewwa l-Kotba Mqaddsa, jiltaqa' ma' daqshekk tfixkil, li l-kwistjoni jekk dak kollu li jinsab fl-Iskrittura huwiex minnu, issejthet il-Kwistjoni Biblika, jiġifieri l-aqwa kwistjoni li tinsab fuq il-Kotba Mqaddsa.

Billi dak kollu li jinsab fil-Bibbjja huwa divin, ma nistgħux inzommu li s-sewwa tal-Bibbjja hija għal xi hwejjegħ biss, u m'hux għal kollox. Ma nist-



ghux ngħidu li dawk il-hwejjeg li jmissu l-Fidi u l-Morali huma minnhom u dawk li jmissu l-ghelm u l-istorja ma humiex: ghaliex dawk il-hwejjeg li jmissu l-ghelm u l-istorja ma humiex anqas divini minn dawk li jmissu l-Fidi u l-Morali: ghal hekk dak kollu li hemm fil-Bibbja huwa divin, ghaliex kollox gēj minn Alla. L-anqas nistghu ngħidu li dawk il-hwejjeg li bihom u mingħajrhom l-Iskrittura tibqa' dak li hi, jistghu ma jkunux minnhom, bhal ma huwa li l-kelb ta' Tobija beda jferfer denbu, l-**obiter dicta**. La darba dawn il-hwejjeg jinsabu fl-Iskrittura, għandhom 'l Alla b'Awtur tagħhom, u għal hekk ma jistghux ma jkunux minnhom.

Iżda min-naha l-ohra għandna nift-hu għajnejna li nifhmu sewwa dak li jinsab fl-Iskrittura. Ghaliex jekk ahna nahsbu li din jew dik il-haġa tinsab fl-Iskrittura Mqaddsa u għal hekk hija minnha, meta ta' bil-haqq dik il-haġa ma hix fl-Iskrittura Mqaddsa, għal hekk inkunu qegħdin ingheltu, ghaliex dik il-haġa ma tkunx fil-Kitba Mqaddsa u għal hekk tista' tkun falsa.

Qabel ma ngħidu dina l-haġa hija fl-Iskrittura Mqaddsa u għal hekk ma tistax ma tkunx minnha, huwa mehtieg l-ewwel nett li nkunu mhaqqin li dik il-haġa tkun tas-sew fil-Bibbja. Jista' jgri li dik il-haġa tkun miżjuda, u ma tkunx sehem ġenwin tal-Iskrittura u għal hekk tista' ma tkunx minnha. Huwa wkoll mehtieg li ahna nkunu mhaqqin li t-tifsir li nkunu qegħdin nagħtu lill-Iskrittura, ikun tifsir mnu u ġenwin; ghaliex jekk ahna nkunu qegħdin nifhmu hażin l-Iskrittura u dak li nkunu qegħdin nifhmu ma jkunx minnu, mela m'hux l-Iskrittura ma tkunx minnha, imma l-fehma tagħna.

Meta nkunu mhaqqin li dan jew dak it-test huwa tas-sew test tal-Iskrittura, u nkunu wkoll imhaqqin li t-tifsir li

nkunu qegħdin nifhmu huwa tas-sew it-tifsir tal-Iskrittura u min-naha l-ohra jidhrilna li dak it-test ma jkunx minnu; għandna nifttxu bir-reqqa kollha xi tifsira li b'mod jew iehor tehles is-sewwa ta' l-Iskrittura Mqaddsa, ghaliex kif għedna fuq, jekk Alla huwa l-Awtur tal-Iskrittura Mqaddsa, Alla la jista' jitqarraq u l-anqas iqarraq u għal hekk inkunu ahna li qegħdin nitqarrqu u m'hux li l-Iskrittura ma tkunx tghid dak li hu minnu.

Sabiex nifhmu ahjar sejjer ngħaddi għal xi tixkiliet, u biex infisser ruhi sewwa nithaddet fuq tixkiliet meħudin mix-xjenzi jew għelm, imbagħad nithaddet minn ohrajn meħudin mill-istorja.

Hemm hafna għidut fl-Iskrittura li ma jaqbilx ma' l-ghelm; naqraw fost hwejjeg ohra li x-xemx titla' u tinzel, waqt li l-ghelm ingħidilna li ma hix ix-xemx li titla' u tinzel, imma d-dinja li ddura max-xemx. Naqraw fil-Levitku li r-ruh tinsab fid-demm, waqt li l-ghelm ingħidilna li r-ruh ma tinsabx biss fid-demm, imma fil-ġisem kollu u tagħti l-hajja lil kull sehem tal-ġisem. Kif nistghu ahna ngħidu lil-Iskrittura hija kollha minnha meta ma taqbilx mal qada magħruf tal-ghelm?

Għal dan iwieġeb il-Papa Ljun XIII li fuq it-tagħlim ta' Santu Wistin u San Tumas, imur ingħidilna li l-Iskrittura jew ahjar Ruh il-Qodos ma kellu ebda fehma li jgħidilna l-ahhar qada tal-ghelm jew xijienza, meta thaddet magħna bhal ma jithaddtu l-bnedmin kollha, jigiġiferi kif jidher fil-hsus tal-bnedmin, saħansitra wkoll ta' dawk li jgħaddu bhala għorrief. Ma ngħidux kull jum, li x-xemx telgħet jew li x-xemx nizzlet? U b'daqs hekk inkunu qegħdin ngħidu hażin? Ma hux tassew li f'għajnejna x-xemx tidher tielgħa u niezla? Meta bniedem jew annimal jitlef demmu kollu, ma jmutx? U nku-



nu qeghdin nghidu hazin jekk nghidu li l-hajja hija fid-demm? Meta wiehed ighid dak li jghid kull hadd u l-kliem tieghu jiftiehem sewwa u minghajr ebda qerq, ma jkunx qieghed ighid hazin, u min jisimgħu jifhmu sewwa, u ma jitqarraqx. Għal hekk għandna naqraw u nifhmu l-Iskrittura bħal ma naqraw u nifhmu l-kotba l-oħra u ma nistennewx mill-Kotba Mqaddsa dak li Ruh il-Qodos ma kellux fehma li jghid ilna. Mela f'kull xkiel li jista' jinholq bejn l-Iskrittura u l-għelm, għandna naraw dejjem m'hux ir-rqaqat tal-għelm jew xijenja, imma d-drawwa tattaħdit tal-bniedem; għaliex Ruh il-Qodos ma riedx jagħtina manwal tal-għelm, imma thaddet magħna kif jithaddet kull hadd, saħansitra dawk li jghaddu bhala għorrief, jigifieri kif il-hwejjeg jidhru f'għajnejna.

Nghaddu issa għal dawk it-tixkiliet li taqgħalna l-istorja.

F'dawn l-aħħar żmenijiet insabu hafna dokumenti qodma li tefghu dawl kbir fuq dak li aħna konna nafu mill-Iskrittura biss. L-istudju tal-Arkejoġija u tal-Istorja, u nghidu wkoll tal-Prejistorja, urew kemm tas-sew l-Iskrittura hija ġejja minn Alla, għaliex kull ma fiha huwa tas-sew minnu, u li kieku kienet qlajja' tal-bnedmin, haġa minn awl id-dinja, li konna nsibu fiha hafna għaltiet. Imma fost dawn id-dokumenti u t-tagħrif ta' l-istudji tal-Arkejoġija u tal-Istorja, niltaqgħu xi drabi ma' xi haġa li ma taqbilx għal kollox ma' dak li nsibu fl-Iskrittura. Min qieghed ighid sewwa, l-Iskrittura jew id-dokumenti l-qodma? Il-Kotba Mqaddsa, jew il-qada aħħarani tal-Arkejoġija u tal-Istorja?

Wara li l-Papa Ljun XIII qalilna kif għandna nehilsu mit-tixkiliet li jistgħu jinqalgħu bejn l-Iskrittura u l-għelm, qal ukoll: "Ikun ta' fejda jekk b'dawn il-qiesijiet jinqiesu wkoll dawk it-tix-

kiliet li jistgħu jinholqu f'oqsma oħra, l-aktar fl-Istorja."

Hafna kittieba, Kattolki wkoll, laqgħu dan il-kliem tal-kbir Papa Ljun XIII b'ferh kbir, għaliex qalu li fl-istorja wiehed jista' jghid li l-Iskrittura ma fihix storja minna, imma dik l-għamla ta' storja li fi żmenijiet il-kittieba kienet milqugħa minn kull hadd. Il-kittieba tal-Kotba Mqaddsa ma tawniex l-Istorja minnha, u kif għandha tkun, imma l-Istorja kif kienu jifhmuha fi żmienhom, u għal hekk m'hux meħtieġ li tkun minnha, u meta jinqala xi xkiel, wiehed jista' malajr ighid li l-Iskrittura ma hix minnha, għaliex ma fihix Storja kritika kif nafuha l-lum.

Iżda din ma kenitx il-fehma tal-Papa Ljun XIII u għal hekk il-Papa Benedittu XV ikkundanna din it-tifsira u mar ifisser sewwa l-fehma tal-Papa tal-"Providentissimus Deus". Fi kliem il-Papa Benedittu XV, il-Papa Ljun XIII ma riedx "li jagħ'ohra hliet li kif it-tixkiliet bejn l-Iskrittura u l-għelm jistgħu jigu maħlulin bil-qjies li l-Kittieba Mqaddsa ma kellhom ebda fehma li jithaddtu kif jitlob il-għelm, imma li jghidu kollox bħal ma "dari jghiduh il-bnedmin l-oħra minghajr ma jonqsu għas-sewwa, hekk ukoll fit-tixkil li jista' jinqala' bejn l-Iskrittura u l-Istorja, wiehed jista' jsib xi qisien biex ifisser u jholl dawn it-tixkiliet.

Nistgħu aħna nsemmu xi wiehed minn dawn il-qisien? Semmejna fuq li meta hemm xi tfixkila fl-Iskrittura, għax ma taqbilx ma' dak li nafu aħna, għandna l-ewwel nifthu għajnejna li t-test tal-Iskrittura jkun magħrbul u misjub eżatt, li t-tifsir tal-Iskrittura jkun haqqien, m'hux kif jidher lil dan jew lil dak l-iehor. Jekk dawn il-qisien ma humiex biż-zejjed, hemm ukoll qisien oħra.

Għandna naraw jekk il-kittieba ta' l-



Iskrittura kienx qieghed jikteb hwej-  
jeg tieghu, jew inkella kienx qieghed  
isemmi xi dokumenti ohra li huwa ma  
ghamilhomx tieghu. Jekk fl-Iskrittura  
ra nsibu xi ittra li l-kittieb semma u  
nqeda biha, minghajr ma ghamel taj-  
jeb ghalha f'xi haġa, dik l-ittra ma  
ssirx minnha, għax kienet insemmija  
fl-Iskrittura, jekk l-Iskrittura ma tis-  
tqarrx li hi minna u tagħmilha tagħha.  
Għal hekk dik it-tismija tista' ma tkunx  
minnha.

Għandna wkoll noqogħdu għajnejna  
miftuħa għall-fehma tal-kittieb. Jekk  
il-kittieb ma kellux fehma li jikteb  
storja li grat, imma li jikteb storja li  
qala' minn rasu, sabiex jagħti xi tagħ-  
lim meħtieġ; ma tkunx haġa sewwa li  
aħna nistennew li dik l-istorja tkun  
minnha. Min jikteb rumanz, ma jkol-  
lux f'moħħu li kiteb storja. Għal hekk,  
jekk aħna nistgħu nippruvaw li l-Is-  
krittura f'dak il-post ma fihix storja,  
imma tixbiha, ma jkun ebda tfixkil li

f'dak il-post ngħidu li dik l-istorja ma  
hix minnha, imma tixbiha.

Dawn il-qisien u oħrajn bħalhom  
jistgħu jkun ta' għajjnuna kbira, kif  
id-daqqa, sabiex inħollu kull tfixkil li  
jista' jinsab bejn l-Iskrittura u l-Istor-  
ja.

\* \* \*

Hekk, mela, f'din is-sensjela ta' sitt  
artikli, rajna kif saret il-Bibbja, kif in-  
għabru flimkien il-Kotba tal-Għaqda l-  
Qadima u tal-Għaqda l-Gdida, kif wa-  
sal f'idejna t-test tal-Iskrittura, li hu-  
wa m'hux biss sostanzjalment, imma  
f'hafna rqaqat tieghu, dak li hareġ  
minn idejn il-Profeti u l-Appostli; rajna  
għaliex il-Kotba Mqaddsa huma milhu-  
min minn Alla, u għal hekk għaliex  
għandhom ikunu minnhom. Issa din  
is-sensjela b'dan l-aħhar artiklu hija  
magħluqa. Nittamaw li 'l quddiem  
nerġgħu niktbu fuq xi haġa ohra.

P. Serafin M. Zarb O.P.

## IL-BAĦAR TA' TABARIJA

Dan il-magħqad ta' ilma, fil-Palesti-  
na, jgħidulu **baħar**; imma li kieku kien  
fl-Ewropa, kienu jgħidulu **ghadira**.  
Għax qieghed f'nofs l-art, u ma jinfed  
għal imkien. Imma għad li hu għadi-  
ra, aħna, hawn, sa ngħidulu baħar,  
bħal ma jgħidulu n-nies ta' dik l-art.

Bħal ma jingħad li Malta għandha  
għamla ta' huta, b'denbha l-Ahrax tal-  
Mellieħa u halqha Bir-Żebbuġa u Mar-  
sa-Xrokk, hekk ukoll il-Baħar ta' Ta-  
barija għandu għamla ta' pala tal-baj-  
tar, dejqa min-naħa t'isfel u wiesgħa  
min-naħa ta' fuq. It-tul ta' dal-baħar  
hu erbatax-il mil u l-wisa' tiegħu, sitta.  
Il-firxa tiegħu, jew "area", hija ta'  
mija u tnax-il mil. Jigħifieri fih erba-  
tax-il mil imrebba' (jew "kwadru") ak-  
tar minn Malta, għax Malta fiha firxa

ta' xi haġa fuq il-hamsa u disgħin mil.

Il-Baħar ta' Tabarija qieghed ġewwa  
hofra, imdawwar bl-iġbla. In-naħa tax-  
Xerq, jew tluġ ix-xemx, kollu rdumi-  
jiet, mill-iġbla għal ġewwa l-baħar,  
għal hekk dik in-naħa ma hemmx irhu-  
la. In-naħa tal-Għarb, jew inzul ix-  
xemx hemm l-iġbla wkoll, imma fuq  
xifer il-baħar hemm setaħ ta' art, twil  
u wati li fuqu mibnija belt kbira ġmiel-  
ha, jgħidulha Tabarija (li minnha l-  
baħar ha l-isem) u hafna rħula żgħar.  
In-naħa ta' fuq, fix-Xmiel jew Nord  
hemm żewġ wetgħat li fihom raba sa-  
biħ, haxix u siġar u ilma ġieri. Waħda,  
fl-antik kienu jgħidulha Genna-Sar (il-  
genna jew ġnien tas-sid) u issa jgħidul-  
ha Ghowejr, u l-ohra jgħidulha l-Bat-  
ħa (il-bitha). Hemm wetgħa oħra



žghira n-naħa t'isfel tal-baħar, fejn ix-xmara tal-Gordan toħroġ mill-ghadira. Din jghidulha s-Semaħ.

Dan il-baħar timlieħ bl-ilma u zommu dejjem mimli x-xmara tal-Gordan, li min-naħa l-waħda tidhol fih u min-naħa l-oħra toħroġ minnu. L-ilma tiegħu huwa ilma helu. Tajjeb għat-tisqija u tajjeb għax-xorb ukoll imma ftit imdardar bit-trab. Fih jitrabba hut ta' kemm-il xorta u s-sajjieda jaqbd u minnu bix-xbiek, minn fuq ix-xtut u minn fuq id-dghajjes, u jbieghuh għal ikel. Dari, fi žmien Ġesù, kienu jmell-huh ukoll, imma l-lum ma nafx għad-homx.

u fiha ma għandhomx jghammru nies. Imma wara žmien qagħdu għaliha u marru joqogħdu hemm. Qabel il-gwerra li għaddiet kien fiha nies 7,500, li ħamest-elef (5,000) minnhom kienu Lhud. Issa fiha 10,000 ruħ, tista' tghid kollha Lhud, għax ma hemmx għajr għadd žghir ħafna t'Insara. Ġewwa Tabarija hemm knisja qadima, għamla ta' dghajsa. Kienu bniewha s-Salibin u wara ħaduha l-Misilmin u għamluha tagħhom. Wara kisbuha l-Fraŋgiskani u għamluha knisja mill-ġdid.

Meta toħroġ minn Tabarija u tibqa' tiela' 'l fuq, issib raħal žghir jghidulu



**Dghajjes u sajjieda fuq il-Baħar ta' Tabarija.**

Il-belt il-kbira, Tabarija, kien bniewha Erodi Antipa, dak li qata' ras' San Ġwann. Bniewha fis-sena 21 A.D., jigi-fieri meta kien fl-aqwa ta' żoghžitu sidna Ġesù Kristu. Semmiewha "Tiberia", għall-Imperatur ta' Ruma Tiberju, biex iżieghel bih, għax kien irid minnu. Fejn bena lilha, qabel, kien hemm raħal žghir jismu Raqqa. Għall-ewwel il-Lhud ma riedux imorru jghammru fiha, għax huma u jsejsuha nqalghu raxxa oqbra, u l-Liġi tal-Lhud tghid li art bl-oqbra hija art imniġġsa,

l-Megdel. Raħal tal-isem, għax ma fih ħlif x'erba griebeg u x'erba' sigriet tal-palm. Hemm jghidu li kien il-paj-jiż ta' Marija l-Madalena (jew Magdalena) dik il-mara l-midinba, li tissemma fl-Evangelju. Jien, nġhid għaliha, din ma nemminhiex. Aktar nemmen li l-laqam tas-sew ta' dik il-mara kien Marija l-"Midliela", jigi-fieri: Marija "ta' xagħrha twil". Għax "dliel", jew "dalal", xagħar twil ifisser. Għal hekk dil-mara, kif miktub fl-Evangelju (Luqa VII, 36-48) wara li haslet riġlejn



Gesù bi dmugh ghajnejha meshithomlu b'xaghrha. U t-tradizzjoni ta' dan ghadha miexja, ghal hekk fix-xbiehat, lil Marija l-Midliela narawha b'rasha taht ringlejn Gesù msallab, b'xaghrha twil-twil, mixhut wara daharha.

'Il fuq aktar hemm biċċa mill-wetgha tal-Ghowejr, kollha siġar u haxix, jghidulha t-Tabga. Dan l-isem huwa t-taħsira ta' kelmtajn Griegi: "Heptapogon", isem maqlub mil-Lhudi, li kien u jghidulha Bir-Sebgha, jġifieri s-"seba bjar". Wara t-Tabga jġi Kafar-Nahum, li issa herba wahda, u li s-



Il-knisja tal-Bejtitudni qrib il-Bahar ta' Tabarija.

sinagoga tiegħu ktibna fuqha fil-harġa ta' qabel din (Ott-Diċ., 1958) u ghal hekk ma noqogħdux insemmuha l-lum ukoll.

Ftit aktar 'il hemm, tinsab herba ta' rahal iehor jghidulu Kerza. Dak kien ir-rahall ta' Korzajn, li sehtu Gesù ma' Kafar-Nahum u Bet-Sajda (ara san Matthew k. XI v. 21). F'Kerza wkoll ghadha idher sewwa l-herba tas-sinagoga li fiha kien imur jghallem Gesù nhar ta' Sibt.

Wara Kafar-Nahum, bejn Kerza u t-Tabga, hemm gholja, 495 pied oghla minn wiċċ l-ghadira, li jghidulha tal-

Bejtitudni. Dari kienu jahsbu li hemm fuq Gesù ghamel it-Taħdita l-Kbira, l-"official speech" tiegħu bhala Messija, kif imsemmi fl-Evangelju ta' San Matthew kk. V, VI, u VII. Hemm fuq it-Taljani bnew knisja sabiha bi tmien imnickeb, tifikira tat-Tmien Bejtitudni, u Lukanda helwa zokkor, fejn min ikun irid, jista' jghaddi x'erbat ijiem. Imma l-imkien sew fejn Gesù thaddet it-Taħdita l-Kbira, sabuh ftit ilu l-Frangiskani, m'hux fuq "il-gholja", imma fuq "id-djul" tal-gholja. Hemm fil-kitbiet tal-Insara l-qodma jissemma li kien hemm knisja u l-Frangiskani, fis-sena 1935 sabu s-sisien tagħha, u xtraw l-art ta' ma' dwarha u reġgħu bnewha. Għad hemm saħansitra l-blata ċatta li fuqha Gesù Hu u jitkellem qagħad bil-qegħda! K'il-Bambin irid, 'il quddiem ingibu r-ritratt tagħha f'dan il-Qari, halli tarawh intom ukoll.

F'dil-kitba ma semmejniex lil Bet-Sajda. Ma semmenihiex, għax dil-belt żghira jew rahal, ma nafux sewwa fejn kien, ara kemm inqered ghal kolloxx. Hemm min ighid li kien bejn il-Megdel u t-Tabga, fejn issa jghidulu Han-Minja u hemm min ighid li kien fuq halq ix-xmara tal-Gordan, fejn tidhol f'Bahar Tabarija. Xi darba niktbu xi haġa fuq dan.

Fuq il-Bahar ta' Tabarija jkun hemm hafna dghajjes, kbar, donnhom id-dghajjes t'Ghawdex, jimxu bl-imqadef u bil-qluġh. Imma dawna jkun mahmugun u bla miżbugħa. San Pietru kellu dghajsa bhall dawn, u ma kienx ghajr iġorr lil Gesù u lill-shabu l-Appostli fiha, min-naħa għall-ohra tal-Bahar. U darba Gesù ghamel taħdita sabiha minn fuqha, lil gemgħa ta' nies li qagħdu bil-qegħda fuq ix-xatt. Fuq dik id-dghajsa wkoll kienu l-Appostli bil-lejl meta Gesù mar lahaqltom




miexi fuq l-ilma, f' Bahar Tabarija, dan li qeghdin insemmu hawnhekk.

Hekk, mela, dorna dawra hafifa, bil-ghaġla u bil-hsieb, mal-Bahar ta' Tabarija, u rajna ffit kif inhu u kemm hu kbir. Hemm wisq aktar x'wiehed

igiħd fuq dan il-Bahar, u fuq il-belt li tatu isimha, u fuq ir-rhula u l-iġbla ta' ma' dwaru. Dan k'Alla jrid naghmluh 'il quddiem.

BEN-JEHUZA



Dahla il-Bahar ta' Tabarija, li aktarx fiha Sidna Gesù Kristu qaghad jghallim bi't-tixbihat, minn fuq id-dghajsa ta' San Pietru, lin-nies li kienu bil-qeghda fix-xatt.

## IL-MADONNA TAL-HALIB

Gewwa Betlehem, xi tlitt mitt pass bghid mill-Bażilka tal-Milied, hemm knisja żghira taht l-art, jew ahjar, hemm għar żghir magħmul knisja, donnu l-għar tal-Mensija ta' Malta, li l-Għarab jghidulu "Magharet Sitti Miriam", u l-Ewropin jghidulu l-"Knisja tal-Madonna tal-Halib". Mill-qedem in-nies ta' Betlehem jghidu li gewwa dak l-għar, San Ġuzepp heba lil Madonna u lil Gesù Bambin, malli l-Anglu habbru li Erodi kien se jiġbor is-subien iż-żgħar ta' Betlehem, biex jidbabbhom.

Il-blat li minnu magħmul il-għar, (jigifieri l-hitan u s-saqaf) hu abjad u artab li taqtghu malajr, donnu ġibs. Fuq hekk ukoll, in-nies ta' Betlehem jghidu

haġa: jghidu li l-Madonna kif kienet mohbija f'dak il-għar bil-lejl, tistenna lil san Ġuzepp jiġi bil-hmara halli jhar-rabha lejn il-Masar, u kienet qegħda tradda lil Bambin, mimdud fi hdnha, san Ġuzepp gie, ittawwal minn bieb il-għar u qalilha: "Mirjam, għaġġel! Ejjja halli nitilqu!" Hija qamet bil-ghaġla, u kif il-Bambin telaq minn xuftejh sidirha, ffit mill-halib verġni waqa' fl-art. U b'hekk il-blat tal-għar sar kollu artab u abjad, qisu halib magħqud.

Jekk din hix grajja minnha, jew xi qlajja tan-nies ta' Betlehem, għax deheritilhom haġa tal-ghaġeb il-bjuda u rrtuba tal-blat tal-għar, hadd ma jaf sewwa. Imma hi haġa minnha li hadd ma jista' jiċhadha, li n-nisa ta' Betle-




hem u tar-rhula tal-qrib, Kattoliċi, Xiż-  
matiċi u Misilmin, kull meta jidhrilhom  
li jkun jonqoshom il-halib minn sidir-  
hom — għax hemm bil-bottijiet u l-  
fliexken ma jemmnu — imorru ġew-  
wa dan l-għar, joborxu ftit trab abjad  
mill-blat, jehdu id-dar u jhalltuh ma'  
l-ilma u jixorbuh, u l-halib ta' sidirhom  
jerga' jiżdidilhom. Dana minnu, u l-  
Palestina jafu u jemmnu kulhadd.

\* \* \*

Billi n-nies ta' Betlehem minn snin  
'il hawn żdiedu, u billi f'dan il-għar  
ir-Rhieb Franġiskani, li hu tagħhom,

bi tagħhom biex il-Madonna tberik-  
homlhom, u jekk ikunu morda, trod-  
dilhom is-saħħa u l-għafja mill-ġdid.  
Hawnhekk sa ngħid haġa li mhux qraj-  
tha, anqas smajtha, imma rajtha  
b'għajnejja. Haġa żgħira u kurjuża.  
Niktibha biex ma tintilifx.

Meta kont il-Palestina, għal habta  
tal-Milied kull sena kont immur Bet-  
lehem, inżur il-Għar tat-Twelid, u kif  
inkun hemm ngħaddi nżur lil Madonna  
tal-Halib u ngħidilha 'Salve Regina'.  
Il-għar tinżel fih bi tlettax-il tarġa, u  
fix-xellug tat-tarġa, int u nieżel, ftit fil-  
għoli, fil-blat hemm imħaffra donnha  
tieqa bi nkwatru mdendel fiha. Jiena



Artal, niċċa, anġli, xama' u fjuri, żewwa l-Kappella tal-Halib,  
li tinsab qrib il-Għar ta' Betlehem.

iqaddsu kuljum, u fil-għejjieda tal-Ma-  
donna jagħmlu Tridu jew Novena li  
għalihom in-nies ta' Betlehem jahdru  
bil-mijiet, il-Franġiskani kellhom ihaf-  
fru bhal barriera quddiem il-għar u  
jsaqqufuha u jagħmluha knisja mbix  
helwa bi ftit.

Dan il-għar, jew knisja, tista' tgħid  
li huwa l-knisja tan-nisa ta' Betlehem,  
li huma ġejjin u sejrjn hemm għal kull  
htieġa, jitolbu lil Madonna tidhol għa-  
lihom u tghinhom. Hemm jiehdu t-tra-

kont naraha, imma qatt ma tajt każ  
tagħha. Darba kif kont nieżel ma' ġenb  
din it-tieqa rajt żewġ nisa: mara żagħ-  
żugħa u mara mdahhla fiż-żmien. Il-  
mara ż-żagħżugħa kienet qieghda  
żżomm tifel ta' xi sentejn jew tlieta,  
wiċċu 'l ġewwa, fit-tieqa. Hemm tista'  
ssaqsi li trid, għalhekk jien staqsejt  
lill-mara x-xiħa: "X'hu hawna?" Hi  
tbissmet u wegħbitni: "Hawna jxahhu  
l-awlâd". Jigiferi: "Hawn iġieghlu t-  
tfal żgħar jagħmlu ftit ta' l-ilma".



Jahasra! Igibu t-tfal żġhar jagħmlu ftit ilma fil-knisja, għad-devozzjoni! Jien ma staghgibt, u ma fihie x'tis-tagħgeb. Il-mammiet jibżgħu għal uliedhom, u jfittxu l-għajnuna tal-Madonna, li Hija wkoll Mamma, malli jintebħu b'xi nuqqas fis-saħħa tagħhom, ikun x'ikun.

\* \* \*

Issa naqra mill-istorja ta' dan il-ġhar, u biżżejjed għal din id-darba.

L-ewwel darba li hu miktub li kien hawn knisja fuq dan il-ġhar, hi fis-seklu Hamsa. Mhux knisja biss kien hawn, imma knisja u dejr, li aktarx kienet bniethom Santa Pawla, wahda mara għanja Rumana li kienet marret Betlehem ma' San Ġorġu, u baqgħet hemm, u waqqfet Xirka ta' nisa, bhala Raħbiet. Dawn il-knisja u d-dejr garr-fuhom il-Misilmin, imma wara, il-knisja reġġu bnewha l-Griegi u semmewha San Nikola. Din il-knisja kellha ġaja qasira, għax meta s-Salibin hadu Betlehem, sabuha herba mill-ġdid.

Meta l-Frangiskani trawmu f'Betlehem, mill-ewwel xehtu għajnejhom fuq dal-Ġhar Imqaddes u hasbu biex iġibuh taht idejhom, lilu u l-herba tal-knisja ta' San Nikola. Fuq hekk kellhom ħafna ġlied mal-Griegi, li jgħidu li hemm tagħhom, imma fl-aħħar ġiebuha żewġ; biss, li l-Ġhar kellhom ihalluh miftuh, biex min irid jista' jżuru. Fis-sena 1375 il-Papa ta' dak iż-żmien ħareġ bolla li biha tahom il-ħalla li jistgħu jqaddsu għewwa dak l-Ġhar, kif kienet ix-xewqa tagħhom. Fis-sena

1493 lahaq Kustodju ta' l-Art Imqaddesa Patri Frangisk Suriano u għewwa dal-Ġhar bena artal tar-rham, u bis-saħħa ta' dan l-artal, biex hadd ma jidhol bil-lejl u jkissru, wahhal f'bieb l-Ġhar xatba sħiħa tal-ħadid u qafilha.

Il-lum, kif għedna, l-Ġhar tal-Ħalib huwa gawhra ta' knisja. Fuq l-artal hemm niċċa b'sura tal-Madonna tradda lill-Bambin, imdawra bil-wegħdi tad-deheb u tal-fidda, mogħtija lilha l-aktar min-nisa, b'xhieda talli semgħet it-talb tagħhom. Quddiemha hemm dejjem għadd ta' xama' jixgħel, u lampieri żġhar inemm, lejl u nhar.

Fiz-żmenijiet tan-Nofs, l-aktar għal habta tas-sena 1400, fl-Italja jissemmew wisq ir-**Relikwi**, li kien fihom ftit halib magħqud tal-Madonna. Dak li jgħidulu halib mhux haġ'ohra għajr żrar abjad, mehud minn dan il-Ġhar. F'San Ġwann tal-Belt, hawn Malta, fl-artal tar-**Relikwi**, iġħidu li hemm ukoll ftit halib tal-Madonna, li ma għandniex xi ngħidu, għandna naħsbu li hu xi żrara mehuda minn dak il-Ġhar li hemm Betlehem, bħal dawk li semmejna fuq.

Il-Frangiskani għewwa dan l-Ġhar jagħmlu quddiesa kbira ħames darbiet fis-sena. Jagħmlu wkoll fiha x-xahar ta' Mejju, u fih jiltaqgħu x-xebbiet ta' Betlehem tax-**Xirka tal-Bn'et ta' Marija**. Fil-għejjieda tal-Madonna, il-Frangiskani jagħmlu żjara lil dan il-Ġhar ma' l-Insara ta' Betlehem, u jagħtu l-**Barka** u jitolbu lkoll flimkien.

Fra LATTANZJU o.f.m.

---

DAN IL-QARI  
JAGHTI L-FESTI T-TAJBA LILL-IMSEHBIN  
LIL QRABATHOM U LIL HBIEBHOM.



## IL-FRIEFET

Nazaret kien naqra ta' raħal, bi ffit djar imxerrda, dar 'l hawn u dar 'l hemm. F'nofs ir-raħal sewwa, fuq il-ghoqba, kien hemm daqsxejn ta' dar, kamra wahda, mibnija quddiem saqfa tal-blat, li taħtha kien hemm għar. Quddiemha xi żewġ hammiliet bin-nagħniegħ u l-merdqux, minquxin u msoqqijin bl-ilma tal-bir li kien hemm qrib tagħhom. Ma' ġenb id-dar siġra kbira tal-ġewż.

F'dik id-dar kienet toqgħod xbejba jisimha Mirjam, miżżewġa ma' raġel xih kif kienet id-drawwa ta' dak iż-żmien, u dik in-naħa. Ix-xih kien jisimu Jusef. Kellhom tarbija, tifel, ta' xi tmien xhur, li semmewh Jesugh. Ix-xih, ffit bġhid mill-kamra kellu farka ta' ħanut tax-xoġhol. Kien jaħdem l-imħaret u x-xtabi u għodda oħra tar-raba. Mirjam kienet toqgħod id-dar, tagħzel u traqqa, taħsel u ssajjar, u, ma għandniex xi nġhidu, tieħu ħsieb it-tarbija.

Mirjam, taħt is-siġra tal-ġewż kienet qegħdet lenbija, mirfuda b'erba' ħaġriet, u meta kien ikollha x'taġħmel haħna, kienet timlieħa bis-suf tan-nagħaġ u tifrex fuqu ħarqa nadifa, u tqiegħed it-tifel hemm. Tholl is-sarsarun minn għonq in-nagħġa, iddendilulħu ma' fergħa fejn jista' jilħqu, u thallih jil-ghab hemm ma' ġenbħa, u jċenpel is-sarsarun.

Kienet mela għodwa wahda tal-ħarifa, l-ajru ċar u x-xemx fietla. Mirjam dik inħar kellħa l-ħasla. Għal hekk hejjiet il-lenbija, qegħdet it-tifel ġewwa fiħa, u qagħdet taħsel il-ħwejjegħ fil-ħawt tal-ħaġar, ħdejn is-siġra, bil-lissija u l-ilma tal-bir.

Meta kien ilħa taħsel ffit, mit-triq għaddiet mara. Il-mara waqfet, ittawlet minn fuq il-ħajt tal-ghalqa, u għaj-

tet lix-xbejba: "Mirjam! Mirjam! Ħares ffit!"

Mirjam ħarset. "Ara kemm friefet għandek fuq is-siġra!" qaltilħa l-mara. "Dawk il-friefet kollħa kif ġew hemm?"

"Tas-sew!" wieġbet Mirjam. "Għandħom ikunu ġew għad-dell. Is-sib li ħassew is-ħana!"

Il-mara baqgħet sejra, u Mirjam daħlet taħt is-siġra, fejn ġewwa l-lenbija kellħa t-tifel. Kif daħlet waqfet. Taħt is-siġra kien geġwigija wahda friefet: friefet kbar, ġwenħajħom donnhom imriewah, u friefet żgħar, ġwenħajħom donnhom weraq tal-merdqux. Friefet bojod, friefet suwed, friefet sofor, friefet ħodor u minn kull lewn. Uħud imżewqin, oħrajn lewn wieħed. Kotra jittajru ma' dħar it-tifel, uħud weqfin fuq xagħru, fuq kitfejh, u fuq ix-xifer tal-lenbija. Ħu kien f'nofs-hom, ixejrilħom b'idejh u jkellimħom bil-lingwa tiegħu, kollħa kliem ta' sillaba wahda: "I... da!... a... di!..." U l-friefet iduru, jitbegħdu ffit minnu, jer-ġgħu jġu għal fuqu, u ħu jifrah u jxejjer idejh.

Mirjam resqet lejħ bil-qajl u refgħetu mil-lenbija, imma ħu ma riedx imur, u beda jferfer saqajħ biex jerġa' jinzel. Mirjam reġgħet niżżlitu bil-qajl u qegħditu fuq il-ħarqa. Ħu rafa' jdejh it-tnejn fil-gholi u għajjat: "Da!" U kif qal "da", il-friefet kollħa telqu. Iż-żgħar għaddew minn bejn il-weraq u l-kbar minn taħt il-friegħi. Kif telqu l-friefet iż-żgħir dar lejn Ommu, medd idejh lejħa u qalilħa "a", jġigħieri: "Er-fagħni".

Il-mamma refgħetu, u kif kienet ħier-ġa biħ minn taħt is-siġra, qaltlu: "Ibni, jaħasra, għax taġħmilli hekk? Ara n-nies, minn barra,, jaraw dawn il-frie-



fet kollha, joqoghdu jharsu."

Iċ-ċkejken haress lejn ommu mistagħġeb. Uriha, bil-wejda, n-naghġa marbuta hađa bieb il-kamra, u f'għonqha mdendel is-sarsarun, u qalilha: "I da?" jġigfieri: "X'inhu dak?"

"Ah, iwa!" wiegħbet il-mamma. "Is-

sa qegħda nifhem. Il-lum ma dendlit-lekx is-sarsarun. Mela għal hekk ġew il-friefet, għax ma kellekx b'ieħ tilgħab. Sewwa, sewwa. Riddt xi hađa biex tghaddi ż-żmien!"

GUZA

## IS - SALT

Tiftakarhom · dawk il-"Pioneers" Għarab li ġew Malta fl-aqqal tal-gwerra li għaddiet? Kien hemm ftit minnhom li kienu mit-Transgordanja, Għal hekk, nies mit-Transgordanja ġew Malta; imma nies minn Malta li marru t-Transgordanja u qagħdu hemm għal xi żmien, ma nahsibx li hawn, aktar minn xi tnejn.

Fejn hi t-Transgordanja? It-Transgordanja isimha magħha: hija dik il-qasma tal-Palestina li qegħda n-naha l-oħra tax-xmara tal-Gurdan. Il-lum jgħidulha Gordanja, fejn hemm is-sultan jew kif jgħidulu huma, "Melek" Husejn, li qrajna fuqu hafna fil-gazzetti.

Dal-pajjiż huwa wieħed minn dawk li qegħdin jikbru u jitbiddu b'għaġla kbira, minn erbghin sena 'l hawn; jġigfieri minn meta l-Ingliżi keċċew minnu lit-Torok fl-1919. Daż-żmien il-belt il-kbira tal-Gordanja hi Għamman, imma fi żmien it-Torok u għal xi snin wara, kienet oħra, nisimha s-Salt. U din hija l-belt li sa nsemmu hawnekka.

Is-Salt mibnija ġewwa hofra, imdawwra bl-iġbla jew muntanji. Il-hofra magħmula minn żewġ widien, jgħidulhom: Wied il-Qrad u Wied ir-Rum. Id-djar mibnija dar għola minn dar, fuq il-ġnub tal-gholjiet, għal hekk bejn id-djar ma hemmx toroq, għax ġnub l-gholjiet weqfin wisq. Karozzi ma jgħad-dux minn hemm, u anqas nies, hliev

min ighammar f'dawk id-djar, għal dan, ma hemmx għalfejn isiru toroq. Toroq hemm 'l isfel biss, fil-qalba tal-belt, ġewwa l-widjien.


Bini kbir ma hemm xejn. "Talkies" u lukandi u hwienet kbar ma jafux bihom. Knejjes hemm tlieta: tal-Latini, tal-Griegi Ortodossi u tal-Griegi Kattolki. Hemm il-Protestanti wkoll, imma ma għandhomx knejjes, jiltaqgħu ġewwa d-dar tal-"qassis" tagħhom, għax huma ftit. Il-knejjes li semmejna m'humiex sbieħ u ma fihomx x'tara. Il-knisja tal-Latini kbira sewwa, imma fiha artal wieħed tal-haġar, bla ebda żina, u żewġ artali tal-ghewwied. L-inkwatri ma humiex tat-tila imma miżbugħin fuq il-hajt. Kor ma fihix, għax ma hemmx qassisin min ikanta. Hemm dahla żgħira wara l-artal li taqdi wkoll ta' sagristija. Il-Patrijarka ta' Ġerusalem ftit għandu qassisin, għal hekk fis-Salt ma jkunx jista' jibgħat iktar minn tnejn. Darba fil-kemm jibgħat qassis barrani, xi Maronita, biex jagħmel il-priedki għal xi tmint ijiem.

Hwienet, minn dawn iż-żgħar hemm ftit. Xi żewġ Bazaar, ibiegħu l-buttni, rkiekel, qliezet ta' taħt u flokkijiet u mkatar u teftif bħal dan. Xi żewġ hwienet oħra jew tlieta jagħmlu l-helu Għarbi, u xi oħrajn tal-barbiera jew kif jgħidulhom huma "ħallaqin". Hwienet tal-haxix għandu jkun li ma hemmx



billi hemm kulhadd ghandu r-raba tiegħu, u hadd ma jeħtieġ li jixtri minn barra. Frott u qamħ u qaraboċċ ikun hemm nies ibieghu fil-misraħ żgħir li jgħidulu Suq. Hemm naqra ta' Posta: żewġ kmamar żgħar, fejn ibieghu l-bol-

ghajnejhom suwed. Ir-rġiel jilbsu l-qumbas, donnu qmis twila u fuqha l-ghabaj, donnu kapott, tas-suf tal-mo-ghoż, u f'rashom ikollhom il-hatta u l-ghagal, jiġifieri harqa, donnha maktur kbir, miżmum fuq rashom b'habel tas-



**It-triq il-kbira tas-Salt. Fil-lemin, taht it-triq tidher il-ghajn, u fuq: mara bil-landa ta' l-ilma fuq rasha. Aktar 'il quddiam: qatgha hmira mghobbijin il-qamħ. Ritratt meħud mill-kittieb, minn fuq il-bejt tad-Dejr.**

li ta' l-ittri, li huma jgħidulhom "tabiet".

In-nies ta' hemm twal, lewnhom qamħi jew safrani. Qishom kollha

suf, imdawwar għal darbtejn. Hemm ftit żgħażaġh jilbsu bħal tal-Ewropa, qalziet u ġlekk. Il-kbar fiż-żmien kollha jhallu l-lehja.



Ix-xebbiet jilbsu libsa sewda u jghat-tu wiċċhom b'biċċa sewda wkoll, irqi-qa, li jaraw minn ġewwa fiha. Il-miż-żewġin nisa, jilbsu kotra kbira ta' hwej-jeġ suwed ukoll, li ma tistax tfigser kif inhuma sewwa. Kif jidher, ikollhom libsa donnha ċoqqa ta' raheb, sewda u kbira, bil-kmiem wesgħin u twila sal-għarqbejn, u fuqha donnu kapott bil-kmiem qosra u qasir sar-rkubbejn, immā ohxon u mimli bil-qoton jew suf. F'rashom ikollhom bħal hatta sewda marbuta ma' rashom b'ċarruta mibru-ma. Qishom kollha jkollhom wiċċhom bit-tikek suwed, magħmula bil-labar u t-trab tal-faham. Hafna minnhom i-pejpu l-pipa: pipa twila xi tliet ixbar.

Meta tkun miexi, fis-Salt ma għand-ekx tqiegħed idejk fil-but, għax jgħidu li hu għajb. Jekk ikun il-bard hafna u tqegħdhom, qis li thalli sebgħek il-kbir, il-behem, barra mill-but. Ma għandek qatt tmiss xejn bis-saba t-twil, ta' nofs l-id, għax jgħidu li dik għajb ukoll. Jekk tkun għaddejja xi mara jew xebba tagħmel hażin wisq jekk tarfa' għajnejk u thares lejha, għax malajr jiġi xi raġel fuqek, ikellmek hażin u jrid jaf il-għaliex harist.

Is-Salt sa ftit snin ilu kien fiha nies ma' dwar it-tnejn u għoxrin elf ruh, il-kotra tagħhom Misilmin. Insara l-aktar li kien hemm Griegi Xiżmatki. Imbagħad Latini u Griegi Kattolki hemm għadd mhux hażin. Hemm tliet xorta ta' Protestanti: Ingliżi, Amerika-

ni u Sebtija, imma huma ftit fil-għadd.

Hemm l-Insara jaqalbu malajr minn din għall-iehor Nisrani. Hemm Griegi Ortodossi li jaqalbu Latini jew Kattolki, u jkun hemm min minn Latin jaqleb Grieg ukoll, l-aktar biex jinħall mill-mara li jkollu, u jiżżewweġ ohra. Imma haġa kbira għall-ahhar li Nisrani, ikun x'ikun, jaqleb Mislem, u li wiehed Mislem jaqleb Nisrani hija haġa li ma tinstama' qatt.

Is-Salt hija belt tad-dwejjaq. Billi qegħda bejn l-iġbla, qabel it-tmienja, fil-għodu, ix-xemx ma tidherx, anqas fis-sajf. U għal xi l-erba' ta' wara nofs inhar tinżel wara l-iġbla tan-naħa l-ohra. Meta tagħmel ix-xita, l-ilma jiżżerżaq mal-iġbla, jgħaddi minn bejn id-djar, jiltaqa' fi "strada rjali" tal-belt u jgħaddi bħal wied.

Hemm ma hemmx gazzetti, imma hemm aqwa mill-gazzetti: ilsien in-nies. Jekk tkun miexi u thares lejn qasrija f'tieqa, tibżax, il-għada l-belt kollha tkun taf. Għal dan trid tara kif timxi, tara fejn thares, tara kif titkellem u lil min tkellem. Jaqbel toħroġ dawra fil-għelieqi barra mill-belt; imma hemm ukoll trid tiftaħ għajnejk, għax aktarx ikun hemm min hu għassa tiegħek.

Din kienet is-Salt fiż-żmien li kont fiha jien, xi snin ilu. U l-lum ma nah-sebħ li hi wisq xorta ohra minn hekk.

ELSIE

---

## QWIEL TAL-PALESTINA

Għajn li thibb, għamja. Jiġifieri: *Min thobbu ma tarax in-nuqqasijiet tiegħu*. Ma għandniex xi ngħidu, sa kemm iddum l-imħabba, għax imbagħad-xorta ohra, bħal ma jiġri hafna drabi.

Ikull għajn laħa ħāla. Ifisser: *Il-għajnejn ma jarawx kollha xorta*. Dak li int tarah tajjeb, hemm min jarah hażin.



## DIFFIKULTAJJET FL-EVANGĠELJU

Min jaqra l-Vangeli u jqabbilhom bejniethom jiltaqa' ma' hafna tfixkil li xi drabi jwaqqfu jew igarrfu fil-mixi tal-qari tieghu. Xi drabi naqraw f'wiehed dak li ma naqrawx f'iehor; xi drabi ma nistghux nagharfu jekk humiex isemmu l-istess grajja jew le; xi drabi ċ-ċirkustanzi tal-grajja ma jaqblux; xi drabi ma nafux meta gara xi fatt li huma jsemmu, ghax min isemmih fi żmien u min isemmih fi żmien iehor. Halli nsemmu xi ftit minn dan it-tfixkil: Skond S. Mattew, S. Mark u S. Luqa l-ministeru ta' Kristu fid-dinja jidher li dam sena biss, imma skond S. Ġwann dam mill-inqas sentejn u forsi tlieta; S. Ġwann igħid li Kristu keċċa l-bejjiegha mit-tempju fil-bidu tal-ministeru tieghu, it-tliet Evangelisti l-ohra jirrak-kuntaw dal-fatt fi tmiem il-ministeru ta' Kristu, ftit jiem qabel il-passjoni; S. Luqa jgħid li Kristu darba kien mistieđen għall-ikel u waqt l-ikel kien midluk bil-fwieha minn mara. S. Ġwann igħid li Kristu kien midluk bil-fwieha minn Marija oħt Marta u Lazzru ftit qabel il-passjoni; S. Mattew u S. Luqa t-tnejn jagħtuna l-arblu tar-razza ta' Kristu, iżda mhux f'kollox jaqblu bejniethom; S. Mattew igħid li Kristu hu u sejjer Ġerusalem fejjaq żewġ għomja, S. Mark u S. Luqa jgħidu li fejjaq wiehed biss. Dan hu ftit mit-tfixkil li niltaqghu miegħu ahna u naqraw il-Vangeli. Kif sa neħilsu minnu? Nghiduh fin-numri li ġejjin. Għaliessa nghidu xi haġa kif inkitbu l-Vangeli.

**Kif inkitbu l-Vangeli**

Il-Vangeli mhumiex l-istorja tal-hajja ta' Kristu, anqas ma huma l-istorja tal-ministeru ta' Kristu fost il-bnedmin.

Dan igħidu ċar S. Ġwann li fl-aħħar tal-Vangeli tiegħu jistqarr li li kieku kellu jikteb kull ma qal u kull ma għamel Kristu, kien ikollu jikteb mhux ktieb wiehed imma hafna u hafna. L-Evangelisti qalulna biss ftit milli għamel u qal Kristu. Wara li niżel fuqhom l-Ispirtu s-Santu nhar Għid il-Hamsin, l-Appostli bdew ixandru l-isem ta' Gesù u igħidu li Kristu kien tassew il-Messija mwieghed, Bin Alla, miġghut fid-dinja minn Alla stess għas-salvazzjoni tal-bnedmin kollha. U dan kienu jippruvawh bil-mirakli tiegħu u fuq kollox bil-qawma tiegħu minn bejn l-imwiet. Għal dal-fini ma kienx hemm bżonn isemmu l-mirakli kollha jew il-kliem kollu ta' Kristu, u hekk hafna mirakli u hafna kliem ta' Kristu baqghu minsija. Hekk ftit snien wara l-mewt ta' Kristu nholqot gabra ta' tagħlim ta' Kristu u ta' rakkonti fuq Kristu li minnha l-Appostli kienu jieħdu dak li kien jinhtigilhom għat-tagħlim. Għalkemm l-Appostli kienu raw il-mirakli kollha ta' Kristu u semgħu t-tagħlim tiegħu kollu, huma fit-tagħlim tagħhom kienu jimxu ma' dik il-gabra bla ma jżidu u bla ma jbiddu xejn.

Maż-żmien beda jinħass il-bżonn li t-tagħlim ta' l-Appostli jinkiteb. U tnejn mill-Appostli, S. Mattew u S. Ġwann, kitbu dak li kienu għallmu, u żewġ dixipli ta' l-Appostli, S. Mark u S. Luqa, kitbu t-tagħlim li semgħu minn għand l-Appostli. Issa l-Evangelisti ma kitbux biex jirrakkontaw il-hajja ta' Gesù, iżda biex igħallmu xi haġa fuq Gesù, jgħifieri l-Evangelisti riedu jgħallmu mhux jirrakkontaw stejjer. U billi ma kitbux lill-istess nies, kellhom jaddattaw ruhhom għall-qarrejja tagħhom. Hekk S. Mattew kiteb lil-Lhud



biex jurihom li Kristu maqtul minnhom kien il-Messija mwieġhed mill-profeti u mistenni minnhom. Izda S. Luqa qieġhed jikteb għall-pagani biex jurihom li huma wkoll imsejhin għas-salvazzjoni. It-tagħlim ta' S. Matthew ma kienx iġhodd għall-qarrejja ta' S. Luqa, u għalhekk il-bxara ta' S. Luqa ma taqbilx mal-bxara ta' S. Matthew, għalkemm it-tnejn huma l-bxara tas-salvazzjoni. Minn dan nifhmu li ż-żewġ Evangelisti ma setgħu jirakkuntaw l-istess grajja jew isemmu l-istess tagħlim ta' Gesù.

Barra minn dan għandna niftakru li kull kittieb għandu l-manjera tiegħu kif jirakkonta. Hu tnejn min-nies, għidilhom jiktbu fuq l-istess fatt u tara kif it-tnejn ma jkunux jaqblu bejniethom f'kollox. Hekk ukoll l-Evan-

ġelisti. Kull wiehed kellu l-manjera tiegħu kif jirakkonta. Wiehed jistgħu jolqtuh ċerti ċirkustanzi li iehor ma jagħtix każ tagħhom. Fost l-Evangelisti S. Luqa kien l-aktar wiehed ta' l-iskola, izda madankollu S. Mark kellu habta jsemmi ċerti ċirkustanzi żgħar li jagħtu hajja lir-rakkont; S. Luqa, kittieb ahjar, ma kellux dil-habta. Terġa' xi drabi Evangelista jgħaqqad flimkien żewġ grajja jew żewġ diskorsi ta' Gesù li jixxiebhu, fil-waqt li iehor jifridhom. Dawn huma hwejjeġ li jmissu biss il-mod tar-rakkont, imma l-verità tibqa' shiha. L-Evangelisti riedu jgħallmu permezz ta' rakkonti veri, mhux jirakkuntaw grajja bl-irqaqat tagħhom kollha.

P.P. SAYDON.

## IN-NISA TA' L-GHARAB

Il-Gharab ma humiex kollha xorta waħda. Hemm Gharab tal-iblet, im-robijjin fil-kulleġġi, li hlief mil-lingwa ma jingharfux mill-Ewropin. Għal hekk meta hawn insemmu "Gharab" ma nifhmux il-Gharab kollha, imma lil dawġ li jgħidulhom "Bedu", li dejjem jiġġerrew min-naħa għall-oħra, u lill-Gharab tar-rhula ż-żgħar li jgħidulhom "Fellaħin".

**It-Twelid.** — Fost il-Gharab tal-Palestina it-twelid ta' tifla, ma hux bans, grajja ta' ferh, imma aktar grajja ta' niket, qisha grat xi hsara fid-dar; għad li dan, meta titweldilhom tifla, il-Gharab ikollhom x'isabbarhom: il-hsieb li jekk tghix sa kemm tikber u jkollha dawġ it-tmax-il sena, idahhlu tagħha kemxa flus, jiġifieri jżewwguha lil xi gharus li jhallas tajjeb. B'dana kollu, it-twelid ta' tifla huwa dejjem mgħdud bhala grajja ta' swied il-qalb.

Meta titweldilhom tifla, il-Gharab, ma jagħmlu ebda naqra ta' għors, u jagħtuha isem dak il-hin li titwieled jew ftit wara. L-isem lil uliedhom il-Gharab ma jagħtuhx kif ġie-ġie, imma dejjem irid ikun ifisser xi haġa li jkollha x'taqsam mat-tarbija. Jekk tkun smina, aktarx li jsemmuha Żaġhlula (jiġifieri 'beccuna'); jekk titwieled fi żmien il-ġlied bejn raħal u raħal, isemmuha Ħarbija (tal-gwerra); jekk ikun għamel xi xebgħa silġ ftit qabel jew ftit wara twelidha, isemmuha Talġa (silġa), u hekk. Ġie li jsemmuha Żejna, jew Gawħra, jew Tamina, (prezzjuża) jew Trajja (linfa). Ix-xebba tal-Opra ta' Verdi kien jisimha Ghida (Għajda) jiġifieri 'festa'. Dejjem xi isem li jfisser xi haġa, bhall ma kien isir mill-ibgħad żmenijiet.

Malli t-tifla jkollha xi sitt snin jew sebgha, jiġieghluha tagħmel xi hidma



oies tghin id-dar. Tigma r-rawt tal-baqar u l-baghar tal-hmir u gġibu d-dar biex ommha tnixxfu u tqabbad in-nar, bih, bhala faħam. Tlaqqat il-hubbejża minn qrib ir-raħal, biex jghalluha u jekluha. Iġġib l-ilma mill-ghajn u tirgha n-nagħaġ, u titlob il-‘baqxix’ kull darba li tara lil xi hadd gharib u liebes tajjeb. Għal bniet ma hemmx skola. Tifla qeġħda għax-xoġhol biss, mhux għat-tagħlim.



**Mara tal-Pa'estina, liebsa l-lbies irzin tagħha, bil-ġarra ta' l-ilma fuq rasha u l-inhasa tat-tisjir fl-art ma' ġenbha.**

**Il-lbies.** — Il-lbiesa li jilbsu l-bniet u n-nisa Gharab tkun bħal bluża twila u wiesgħa, sewda jew kaħla, drabi mzejna bit-titriż, jigġiferi bil-ward irqiq mahdum bil-ħajt tal-ħarir ta' ħafna lewnijiet, fuq is-sider u mal-ħjata tal-ġnieb tal-bluża. Fuq rashom ikollhom harqa bajda kbira, li jhalluha tiddendel għal wara daharhom. Ikunu

mħazzmin b'terħa, aktarx hamra jew safra biex taqta' fuq lewn il-bluża. Billi l-flus tal-Pa'estina bit-toqob, jekk ikollhom il-flus, idommuhom f'qafra u jorbthom ma' rashom, min fuq xbinhom għal wara widnejhom. Jagħmlu wkoll naqra ta' ‘make up’ xi drabi, xi whud minnhom. Dan ikun ftit trab tal-faħam irqiq, li huma jgħidulu ‘kohol’, li jdaħħluh fi xfar għajnejhom, biex jidhru suwed u kbar, u wkoll iħarsuhom mit-trakoma, jew laħam ħazin. U fit-Transġordanja, jagħmlu ħafna tikek suwed bil-labar, fuq ħaddejhom.

It-tifla ma tithalla qatt li tagħmel ħbieb jew titkellem ma' rġiel jew subjien barranin, imma biss ma' missierha u ħutha. Jekk jiġri li ttabba' ġieħha (ħaġa kbira ħafna biex issir) iddrawwa hi li missierha jew ħuha jħassar il-ghajb tal-familja billi jaqtagħha grizmejha quddiem ix-xhieda u joqtolha.

**Il-għerusija.** — Il-bniet Gharab jizżewġu bikri. L-aktar żmien dari taż-żwieġ tagħhom hu meta jkollhom ma' dwar it-tmax-il sena. Il-Gharab jghidu li l-mara hija bħall-warda. Kif warda aktar ma taqtagħha bikri mill-ġnien aktar iddum friska u tfuħ, hekk ukoll il-mara, aktar ma tiżżewwiġha bikri, aktar iddum tithenna biha. Il-mara tal-Gharab, meta jkollha erbghin sena tidher qisha għandha xi sittin, imma dan ħtija tal-Gharab infushom, bix-xoġhol żejjeđ li jħaddmuha. Il-ftehim taż-żwieġ isir bejn missierijiet il-għarajjes, jew jekk ma jkollhomx missierhom, bejn zijiethom jew ħuthom subjien, drabi bla ma tkun taf it-tifla. Jiġri wkoll mhux darba u tnejn li l-għarus sa nħar it-tieġ ma tkun qatt rat il-għarus, u anqas tkun taf min sa jkun il-għarus tagħha. Drabi tifla žġhira iżewġuha lil raġel xiħ, li aktarx ikollu xi żewġ nisa oħra qabilha. Jekk tifla jkun jriduha żewġt rġiel, jirbaħha



dak li jhallas tagħha l-aktar; imma jekk ihallsu xorta, jirbaħ dejjem il-qarib.

**Iż-żwieġ.** — Min jiżżewweġ irid iħallas tal-għarusa lil missierha jew lil huha jew lil zijuha. It-ftehim ta' kemm sa jkun il-ħlas u ta' x'sejjer ikun, isir minn qabel. Il-ħlas ma jkunx fil-pajjiżi kollha xorta waħda, u l-għarusa torħos jekk tkun kerha, jew għajnejha mpeċċin, jew ikollha xi

**Il-Miżżewġa** — Il-mara Għarbija meta tiżżewweġ tkun għal kollox u f'kollox hwejjeġ ir-raġel, u jhaddimha u jsawwatha kemm irid u hadd, anqas il-Pulizija, ma jista' jindahallu. Għal hekk il-Għarab għandhom qawl fuq in-nisa miżżewġa; jgħidu li l-miżżewġa hija: "mara bil-lejl u hmara bin-nhar". Il-mara jkollha tnaddaf id-dar, taħsel il-hwejjeġ, tagħġen il-ftajjar u taħbiż-



**Nisa tat-Transġordanja, lebsin il-lbies oħxon tagħhom, juru lil-Frangiskan kif jagħzlu l-imghażel.**

nuqqas f'saħħitha. Il-ftehim tal-ħlas isir quddiem ix-Xih jekk ikunu Mislimin u quddiem il-Qassis jekk ikunu Nsara.

Fil-jum li jkunu ftiehmu li jsir it-tieġ, nies il-għarus, imseħbin minn kontra ta' rġiel, nisa u tfal, imorru jgħibu l-għarusa minn dar missierha. Jrikkbuha fuq ġemel jew fuq debba, jgħattuha b'lizar, u jehduha fost hafna għajjat. Kif jaslu, idahhluha għand il-għarus mill-ewwel, u l-għors isir barra, quddiem il-bieb, fit-triq. Hemm in-nies jibdedw jgħannu u jizfnu u jitbahardu. Joqtlu l-hrief u jsajjruhom u jgħallu r-röss u kul hadd jiekol. Għal kemm il-jum wara t-tieġ il-għarusa ma tithallix toħroġ mill-bieb 'il barra.

hom kull jum, iġġib l-ilma mill-ghajn, li wisq drabi tkun bghida hafna. Tmur tiġbor il-hatab għan-nar, u ġie li, għad li m'hux wisq drabi, ir-raġel jorbotha mal-hmar u jaħrat biha. Jekk imorru minn rahal għal iehor, ir-raġel jirkeb fuq il-hmar u l-mara timxi, drabi b'tarbija fuq driegħha u xi sorra hwejjeġ fuq rasha. Il-ħlas ta' dan kollu jkun il-ftit ikel li tiekol: xi ftira tad-dqiq tal-qaraboċċ, jew xi ftit għadds mgholli, jew ful jew ħubbejża. Tor-qod fl-art, fuq biċċa ta' hasira.

Ir-raġel huwa għajjur għall-aħhar għall-mara tiegħu, għal hekk ebda raġel barrani ma għandu qatt isellem jew ikellem lil mara tal-oħrajn, anqas biss jarfa' għajnejh u jħares lejha.



**It-Tkeċċija** — L-akbar hsara li jista' jiġrilha l-mara hija jekk toħroġ hawlija, jiġifieri ma jkollhiex tfal, għax fuq hekk aktarx li r-raġel ikeċċiha. Mara li ma tiledx hija maħsuba li jkollha fuqha s-saħta t'Alla. Jekk il-mara tara li hija hawlija tibda tagħmel il-wegħdi lil qaddiġin tal-Misilmin u tal-Insara. Tmur iżzur il-qabar ta' nies tajba, tixrob mill-ilma li jhallu warajhom il-ghoġiela u tilbes il-hwejjeġ ta' xi mara li tkun għadha kif wildet. U jkollha għal fejn tibza' tas-sew, għax imsejtna hi kemm ikollha tbatu aktar minn qabel, jekk ir-raġel ikeċċiha.

Il-Misilmin jistgħu jiżżewġu u jżommu sa erba' nisa f'daqqa. Jistgħu ukoll ikeċċu lil min iridu u jiżżewġu oħrajn flokhom. Il-ħtiġiet li għalihom ir-raġel jista' jkeċċi l-mara huma dawn: iż-żina tal-mara, jekk tinqabad ma' xi raġel ieħor, u għal dan jista' wkoll joqtolha; jekk iġhadu xi snin u ma tidlux tfal; u jekk ikollha tnejn jew tlieta bniet wara xulxin. It-tkeċċija tal-mara ssir bil-halla jew permess tax-Xih, li jagħmilha wkoll ta' Mħallaf. Jekk ikollha t-tfal, is-subien jibqgħu mal-missier u l-bniet imorru ma' l-omm. Il-missier, jekk ikun irid il-bniet ukoll, jista' jehodhom.

Il-mara l-imkeċċija tarġa' tmur għand niesha, u l-flus li jkun hallas tagħha żewġha ma jerggħux jirtaddulu. Niesha jagħmlu kemm jistgħu biex jerggħu jżewġuha, sewwa biex jehilsu minn xkielha, u sewwa biex jerggħu jdaħħlu xi haġa tal-flus tagħha.

**Għeluq** — Kif rajna hawnhekk, ta' fuq-fuq, il-hajja tal-mara Għarbija hi hajja ta' hemm, ta' jasar u ta' tbatija. Hajja ta' qadi lir-raġel, m'hux ta' shubija miegħu. Il-mara tkun għar-raġel bħala bhima, li jkun xtara bil-flus jew partatha, biex jinqeda biha kif irid, u meta jixba' minnha jibgħatha 'l barra. Wara hajja ta' xogħol iebes u tmaqdir, jekk tkun Misilma, anqas biss ma tista' tittama għal xi hlas fid-dinja l-oħra, għax il-Misilmin iġhidu li n-nisa huma bħal bhejjem, ma għandhomx ruh. Għal hekk, kif iġhidu huma, in-nisa ma jistgħux imorru l-ġenna. B'dan kollu n-nisa Għarab ma jġemgmux mill-qagħda msejtna tagħhom, u l-moħqrija jehduha bħala haġa mil-lewn id-dinja. Jemmnu b'qalbhom kollha li dik hi l-hajja tagħhom u ma tistax tkun xort'oħra. La darba Alla halaqhom nisa, tkun magħmula r-rieda tiegħu.

MACRINO

## IL-GHASSIESA TA' L-IMKEJJEN IMQADDSA

Qrib is-sena 1336 is-Sultan u s-Sultana ta' Napli, Robertu d'Anjou u mar-tu Sanċa t'Aragona, li t-tnejn hasel kellhom huhom raheb Frangiskan, u kellhom it-titlu ta' Slaten ta' Ġerusalem, wara hafna taħbit u ftehim, xtraw iċ-Ċenaklu u l-art ta' ma' dwaru minn għand is-Sultan ta' l-Eġittu, Nasr Muhammed, bi tnejn-u-tletin-elf dukat, li jġibu fuq l-erbatax-il-elf-u-disa' mitt lira Inġliża, u tawh lill-Frangiskani. U ma' dan qalgħulhom ukoll il-jedd li

jiehdu hsieb u jharsu l-Imkejjen Imqadssa ewlenin tal-Palestina. Għal dan, il-Papa Klement XVI fahhar wisq lil dawn iż-żewġ Slaten li kienu jidhru f'isem il-ġnus Kattolki ta' l-Ewropa, u hareġ Bolla fil-21 ta' Novembru 1342, li tibda "Nuper charissimi", li biha saħħah il-jedd tal-Frangiskani min-naha tiegħu u stqarrhom bħala harriesa tal-Art Imqadssa f'isem is-Santa Sede. U Ruma, b'hafna dokumenti li hargu u li għadhom joħorgu minn żmien għal



żmien, isseddaq u thares, daqqa dak il-jedd u daqqa dak il-jedd l-iehor li l-Frangiskani kisbu b'xogħol kbir u  ah-diet dejjiema.

Biex wiehed jifhem xi ftit x'kellhom iġarrbu l-Frangiskani biex kisbu,  am-mew u harsu l-Imkejjen Imqaddsa minn dak iż-żmien 'l hawn, biżżejjed li jkun jaf li  tija ta' hekk erbatax-il elf Frangiskan xerrdu demmhom, billi sfaw maqtula mill-Misilmin. U xi sitt elef oħra mietu bil-mard li jittiehed, meta kienu jkunu jduru bil-morda  mien il-pesta jew xi marda kerha oħra li tittiehed, fil-Palestina.



**Roberto d'Anjou, Sultan ta' Napli.**

Imma dana kollu ma kienx għal xejn, għax b'rihet hekk sewwa l-Insara ta' l-Ewropa u sewwa l-Misilmin tax-Xerq għarfu lil Frangiskani bhala għassiesa misthoqqin tal-Art Imqaddsa. U l-Frangiskani nqadew b'dan ir-

rih tajjeb biex jistgħu jsemmgħu lenhom kull darba li kien jeħtieġ għal gid ta' l-imkejjen Imqaddsa, billi jfakkru lis-Slaten Torok fil-Firmani li tawhom is-Slaten ta' qabilhom, u lis-Slaten Ewropin fil-weghdiet li għamlulhom. U b'pultka fina hallew lil Ġnus ta' l-Ewropa jindaħlu fit-tmexxija tal-Kustodja, biex b'hekk kull Ġens Ewropi jhoss li għandu d-dmir jaqbeż għaliha billi kellu sehem fil-hakma tagħha.

Hekk, fit-tmexxija jew gvern tal-Kustodja, li qegħda f'idejn ġemgħa ta' Frangiskani li jghidulhom "Diskretorju", qishom xi Parlament, il-Kustodju (isthajlu xi Prim Ministru), ikun dejjem Taljan; il-Vigarju (donnu Ministru tax-xogħol) ikun dejjem Franciż, u l-Prokuratur (bhal Ministru tal-Finanzi) ikun dejjem Spanjol. Ma' dawn ikun hemm id-Diskreti, wiehed minn kull Ġens (isthajjilhom Membri tal-Parlament), wiehed minn kull Distrett) wiehed Taljan, iehor Franciż, iehor Spanjol, iehor Germaniż, iehor Anglo-Amerikan u iehor Għarbi.

Din ix-xorta Internazzjonali tat-tmexxija tal-Kustodja tal-Art Imqaddsa qegħda tajjeb wisq ukoll biex ma tħallix li l-Komunit  Frangiskana tal-Palestina tixxaqleb għan-naha ta' xi wiehed mill-Ġnus ta' l-Ewropa, u titgħabba bil-pultka tiegħu; haġa li kienet tkun xiekla wisq, kieku tigr . L-ewwel: għax tagħti għajn hażina lill-Insara Xiżmatki ta' hemm, u t-tieni għax biex tindahal fil-pultka tad-dinja, kien ikollha titbiegħed mill-pultka l-oħra, tal-harsien tal-Imkejjen Imqaddsa u tas-saħħa ta' l-erwieh.

Meta  mien is-Salibin kien għadda, il-Ġnus ta' l-Ewropa kellhom jisbru jaraw lit-Torok isiru sjied tal-Asja  -Zgħira, u jaraw ukoll ix-Xiżma tal-Orient tasal fi kmielha, bla tama li l-hsara tisewwa. Fl-Ewropa din kienet



g'rajja ta' qsim il-qalb, l-aktar ghal Roma, imma kien dieher li minn dak iż-żmien 'il quddiem id-diplomazija biss kellha tkun it-triq biex ikunu mgħas-sin u mharsin il-jeddijiet tal-Insara Latini fl-Art Imqaddsa. Id-diplomazija kienet tholl u torbot jekk il-qagħda tat-



Sanca t'Aragona, Sultana ta' Napli.

tajfa Latina fl-Art Imqaddsa kellha ssehħ jew le, u l-Kustodja Franġiskana rat it-theddida li tittelf il-jeddijiet li kellha fuq l-Imkejjen Imqaddsa li kienu mixtieqa u mirġhuba mix-Xiżmat-ki, kemm-il darba li d-diplomazija Ewropea kienet tonqos li tħarishom. La x-xogħol tar-Rhieb Franġiskani biss, anqas, saħansitra t-tixrid ta' demmhom ma kien biżżejjed. Kienu meh-tiega wkoll il-flus tal-Insara u l-għajnu-na tal-Gvernijiet.

Franza, bis-saħħa tal-ftehim tal-

Kummerè mas-Sultan tat-Torok, l-ewwel fis-sena 1535 u mbagħad fis-sena 1740, meta t-taħwid ġewwieni li għad-dew minnu s-Salt-niet tal-Ewropa ħad-dlu u għattbu x-xogħol tagħhom, sa-bet ruhha f'qagħda mill-aħjar. Il-Gvern tagħha sab li kienet pulitka taj-ba li jiehu hsieb l-Art Imqaddsa. U minn hawn nissel il-harsien ufficjali ta' Franza fuq l-imkejjen Imqaddsa u fuq l-Insara tar-Rit Latin fix-Xerq. Lit-Turkija għogobha li Franza tkun bħa-la harriesa tat-tajfa tal-Latini fil-Palestina u minn daqs hekk qatt ma kellha għal fejn jibdielha, għax aktar minn darba kellha xhieda, jiġifieri rat b'għajnejha r-rgulija tad - diplomazija Franciża. Hekk ukoll is-Santa Sede ferhet b'ix-xogħol ta' Franza, li kienet magħrufa, u bil-haqq kollu, bhala Bint Kbara u Ewlenja tal-Knisja Kattofka. Is-Slaten l-oħra tal-Ewropa wkoll ma kiedew qatt jiehdu hsieb tal-Imkejjen Imqaddsa tal-Palestina. Is-Slaten ta' Spanja; id-Dogijiet ta' Venezja; il-Prinċipijiet ta' Napli; il-Gran Mastri ta' Malta; is-Slaten tal-Polonja u tal-Ungerija u l-Imperatur ta' l-Awstrija: kollha taw xhieda tal-imħabba tagħhom lejn l-Art Imqaddsa b'għotjiet għonja u indaħil mal-ħakma Torka kull meta l-Franġiskani kienu jeħtieġu l-għajnuna. Wara kollox il-ġnus Insara ħarġu sehemhom għat-tkattir u għat-titjib tal-Opra tat-Terra Santa, u hekk ħaffu x-xogħol tal-Franġiskani u għenuhom biex iġibu taht idejhom Imkejjen Imqaddsa oħra li kienu f'idejn il-Misilmin, ħalli jistgħu jinżammu it-tifkriet għeżieħ li kien fihom. U l-Franġiskani min-naħa tagħhom urew li kienu qalbiena u ta' hila biex itemmu sewwa u kif jixraq ix-xogħol li nfdalhom.

Wieħed kittieb Franciż, M. Gabriel Charmes, kiteb dan fil-ktieb tiegħu msemmi **Voyage en Palestine**: "ħadd ma jista' jichad li x-xogħol tal-Fran-



ċiskani fil-Palestina ma hux xogħol kbir ta' qlubija, ta' ċahda u ta' tjeiba. Humia xerrdu demmhom bil-hala u flushom bir-rfus għal Qabar ta' Kristu. Xtraw bihom dawk il-jeddijiet li bis-saħħa tagħhom trawwmu fl-Art Imqaddsa. Raw ukoll bosta drabi, jisterqulhom dawk il-jeddijiet li xtrawhom hekk bil-gholi, li ttiehdu minnhom bla haqq u bl-akbar hruxija. Biex iħarsu dawk il-jeddijiet ebda hemm ma beż-żagħhom. Mietu minnhom bil-mijiet

hemm fejn miet Ġesù; uhud fil-habs oħrajn bis-sejf tat-Torok. Imma waqt li dawk imutu, Frangiskani oħra jaslu biex jidhlu bdielhom u hekk it-Tajfa Frangiskana li titef min-naħa kienet tirbhu mill-oħra. U għal hekk baqgħet dejjem u għadha, qawwija shiha''.

D. Gużep Cauchi

(Kappillan ta' S. Bastjan)

## L-IMĦATRA FUQ IL-BIBBJA

Fis-snin 1948 u 1949 il-Lhud habtu għall-Gharab u hadulhom l-aħjar u l-akbar biċċa tal-Palestina. Hekk il-Lhud reġġu kisbu l-art li kellhom darba u saru ġens għalihom, jahkmu lilhom infushom, ma jkollhom fuqhom lil hadd. Biex ifakkru dil-ġrajja sabieħa, għalihom, il-Lhud fil-Palestina għamlu festi kbar, li bdew minn April tas-sena l-oħra, 1958, u sa jibqgħu sejr in sa Mejju ta' din is-sena.

Billi l-aqwa haġa li għandhom il-Lhud, li zammithom magħqudin f'għaqda waħda, hija l-Bibbja (jigifieri l-Kotba Mqaddsa, għalihom, tal-Għaqda l-Qadima), għamlu bħal imħatra lill-kull min irid, fid-dinja kollha, ta' min jaf l-aktar il-Kotba Mqaddsa. L-imħatra kellha ssir l-ewwel kull hadd f'pajjiż; imbagħad kull rebbieħ tal-pajjiż, imur itemm l-imħatra fil-Palestina, jew kif semmewha issa Izrael, ma' dawk li rebhuha pajjiżhom. Il-laqgħa ta' dawk li rebhuha f'pajjiżhom saret Ġerusalem fid-19 t'Awissu li għadha.

Billi Malta hija pajjiż Nisrani, u bil-li l-Insara jemmnu bil-Kotba Mqaddsa daqs kemm jemmnu l-Lhud, kien jixraq li Malta wkoll tiehu sehem f'din l-imħatra. Meta tnediet fil-gazzetti u

fuq ir-Rediffusion hawn Malta dahlu għaliha erbghin min-nies; dawk li deheru tajbin kienu hmistax: disa' rġiel u sitt n'sa. U fl-aħhar għażla għadha s-sur Pawlu Guillaumier, zagħżuġh ta' dsatax-il sena. Dan iż-żagħżuġh mar Izrael mal-Professor P. Serafin M. Zarb O.P., li kien mibgħut mir-Rediffusion ta' Malta.

F'Ġerusalem, lil dawk in-nies li hadu sehem f'din l-imħatra, il-Lhud qegħduhom f'lukanda jisimha King's Hotel, wahda mill-aħjar tal-Palestina. Il-lukanda kienet imzejna bil-bandieri ta' dawk il-pajjiżi li xi nies minnhom hadu sehem fl-imħatra; fosthom il-bandiera ta' Malta. L-Imħallfin tal-imħatra kienu erba': tnejn Lhud u tnejn Insara. L-Insara kienu wiehed Protestant, ir-Rev. R. L. Lindsay u wiehed Kattolku, Patri R. North S.J. Il-Lhud kienu Dr. Ben-Jehuda u Mr. Eliner. Rajjes tagħhom kien Dr. S. Cheshin, Lhudi wkoll.


Lil kull wiehed mill-hmistax li rebhu l-imħatra f'pajjiżhom inghatat tifkira: vazett qadim misjub fl-oqbra jew f'xi taħfir iehor f'Izrael. Dan kien imqiegħed f'kaxxa tal-ghuda taż-żebbuġ, bil-kitba fuqha li tgħid ta' hiex huwa tifki-



ra. Lit-tlieta li rebhu l-imhatra f'İzrael, barra dan, tawhom ukoll ghotjiet oħra: lill-ewwel wiehed: vażett taż-żgiegħ, qadim, jiswa xi elfejn lira; lit-tieni: biċċa flus tal-fidda Lhudija, li biha fil-qedem, kien jiħallas il-ħaraġ tat-

tempju. Lit-tielet: biċċa flus tad-deheb ġdida, għamluha l-Lhud għal bil-ghan, tifkira tal-Għaxar Sena minn meta rebhu l-Palestina.

BEN-JAMIN.



**ĠERUSALEM.** — Fin-nofs tar-ritratt, liebes ta' qassis: il-Professor Patri Serafin M. Zarb, O.P. Fix-xellug, bin-nuċċali: il-President tar-Republika ta' İzrael, Ben Zvi. Bejn il-President u i-Professor Zarb: Dr. Azoulay, Lhudi Franċiż. Ix-xebba: Sinjorina Lawra Cerutti u ommha warajha, bil-basket fi driegħha. Is-Sinjorina Cerutti marret uko:l Ġerusalem għall-imhatra tal-Bibbja.

## QWIEL TAL-PALESTINA

Ghadawat il-qarib, u la bewsat il-għarib. *Abjar għadu qarib tiegħek, inkella ħabib li ma tafx min hu.* Bil-Malti ngħidu: Id-demmm ma jsirx semm. Il-ġewwieni, jagħmillek x'jagħmillek, f'qigh qalbu dejjem ikollu x-xewqa mohbija li jarak fil-ġid.



# TIBDIL IL-GHASSA


## PIJU XII U ĠWANNI XXIII

Fiz-żmien li aħna fih, mill-akbar bniedem sa l-iżgħar, hawn Malta, jafu bil-mewt tal-Papa Piju XII u bil-hatra warajh ta' Ġwanni XXIII, għax dan inkiteb fit-tul fil-gazzetti ta' Malta u ta' barra, instama' fuq ir-radju u deher fuq il-Lwieh Tal-Wiri, jew Television, u għal żmien twil kulhadd kien jitkellem fuq dan. Għalhekk sa niktbu dawn il-kelmejn mhux wisq għall-Maltin tal-lum, imma aktar għall-Maltin li għad iridu jġu. Għax in-nies ta' issa għad imutu; u gazzetta n-nies iqqattgħuha u jarmuha, imma ktejjeb, bħal dan tagħna, jerfghuh ma' l-oħrajn u jorbtohom flimkien, u hekk idum haġ mijiet ta' snin.

Il-Knisja Kattolika, minn żmien San Pietru 'l hawn, kellha dejjem u għandha issa, Ghassies, fuq il-ghassies l-oħra kollha tad-Djiena Nisranija. Dan il-Ghassies għad għandu l-isem ewl'eni, bis-Sirjak: BABA, li jiġifieri **missier**, li mbagħad fl-ilsna ta' l-Ewropa tbidel u sar PAPA. Kif imut wiehed minn dawn il-Ghassies, jilhaq iehor, għax il-Knisja Kattolika ma tistax toqgħod mingħajr ghassies, li jħares it-Twemmin ta' l-Insara, għax il-għemil ta' kull xirka ta' bnedmin jimxi fuq dak li jemmu l-imxerkin fiha.

L-aħħar Papa li miet, Piju XII, minna l-Maltin ta' daż-żmien, idum ma jintesa. Ma jintesix, għax dam Papa għadd għmielu ta' snin; għax konna naqraw fuqu dali; għax kien raġel ta' studju kbir u f'kollox kien jifhem; għax għamel Domma tal-Fidi t-Tluġh fis-Sema tal-Madonna, li hu l-akbar festa ta' Malta; għax irriforma s-sawma tat-Tqarbin, u għal wisq grajjiet oħra, waħda minnhom hi li darba xxabbat

minn fuq is-siġġu fejn kien merfugħ u għannaq u bies b'imhabba l-bandiera Maltija.



Il-Qdusija Tiegħu l-Papa Piju XII, ftit jiem qabel ma miet.

U kif sa jkun il-Papa Ġwanni XXIII li għadu kemm lahaq? Milli jidher, u kif minn issa qiegħed jingħad, sa jkun it-tieni għamla tal-qaddis Papa Piju X. Bħalu bin il-faqar; bħalu ma jafx x'inhi kburija (ara kemm li n-nies tar-raħal tiegħu fejn baqa' jmur jgħaddi xi jumejn btala fiz-żmien li kien Patrijarka, baqghu jsejhulu "Dun Anġ", u t-tfal jgħajtulu "ziju"); bħal Piju X jiċ-ċaħhad hu biex iġhin lil oħrajn. U nittamaw li bħal ma ngħidu l-lum **San** Piju X, in-nies ta' warajna għad iġhidu **San** Ġwanni XXIII.

Mela, huwa dmir tagħna l-Maltin tal-lum li nitolbu għall-Papa Ġwanni XXIII, jew aħjar, nitolbu **għall-Papa**. Il-hajja ta' Papa ma hix bans, xi hajja ta' mistrieħ. Hija hajja ta' xogħol





**Il-Qdusija Tieghu l-Papa Ġwanni XXIII,  
ftit jiem wara li nhatar.**

(Ritratt misluf lilna mill-“Information Office”)

u taħbil il-mohh, bi nhar u bil-lejl, u għat-titmim tagħha meħtieġa għerf u sahha. Nitolbu mela 'l Alla li jagħti lill-Papa għerf u sahha, biex bhal ma San Pietru kien idir id-dgħajsa bis-sliema qalb il-mewġ tal-Baħar ta' Tabarija, hekk Ġwanni XXIII idir il-Knisja Kattolika bis-sliema qalb it-taqlib tad-dinja ta' daż-żmien. Il-Knisja hija s-Saltna t'Alla fid-dinja; u billi fid-dinja għandu qawwa kbira x-xitan, l-għadu t'Alla, il-Knisja għandha issa u kellha minn dejjem it-taħbit. Għalhekk nitol-

bu għall-Papa biex Alla jgħinu, u ngħixu ta' Nsara sewwa biex kemm nistgħu nħaffulu minn dak it-toqol kbir.

Kif deher mir-registru tal-Frangiskani ta' Ġerusalem, il-Papa Ġanni XXIII, żar il-Palestina meta kien għadu Kanonku, fis-sena 1906. Mar hemm f'Settembru ta' dik is-sena mal-Isqof ta' Bergamo, Mons. Radini-Tedeschi, u damu hemm xahrejn. Sa fejn hu magħruf dan il-Papa hu l-ewwel wiehed li żar l-Art Imqaddsa minn mijiet ta' snin 'il hawn.

FRA PIN, O.F.M.



# GHID IŻ-ŻEBBUĠ F'ĠERUSALEM

Bhal m'hu miktub fl-Evangeli, sid-na Ġesù Kristu, il-Hadd fil-ghodu ta' qabel mewtu, telaq mill-belt ta' Ġeriko u tala' Ġerusalem ma' ghadd kbir ta' Galilin. Minn Ġeriko sa Ġerusalem hemm bghid għoxrin mil; jekk telqu fis-sitta u mxew erbat imjiel fis-siegha, waslu qrib Ġerusalem qishom għal xi l-hdax.

Qabel ma wasal Ġerusalem Ġesù waqaf naqra u baghat tnejn mill-ixirka tie-

libin; inqatgħet mill-ġdid fi żmien it-Torok, imma hamsa u għoxrin sena ilu (fl-1933) il-Frangiskani reġgħu bdewha, u nittamaw li issa ma tinqatax.

\* \* \*

Din it-tifkira tkun għamlà ta' purcis-sjoni, jew bil-Malti, ġilwa. Tibda minn fejn kien ir-rahal ta' Betfaġ, fejn il-Frangiskani għandhom knisja żgħira u ġnien kbir fuq l-imkien sewwa fejn Ġesù rikeb il-mohor. Daż-żmien ma tghad



Il-Purcis-sjoni ta' Hadd il-Palm, minn Betfaġe għal Ġerusalem.

għu jġibulu hmar. Rikeb fuqu, u l-Galilin għamlulu bhal għors, u dahhlul Ġerusalem bil-briju, jaqbzu u jiġru madwaru u jghajtu ghajjat ta' ferħ.

F'kull żmien li l-Insara kellhom ftit jew wisq il-wesgħa f'Ġerusalem, din id-dahla kienet kull sena tkun imfakkra. Hemm kitba sabiha ta' wahda mara tajba jisimha Eterja, ta' kif kienet issir din id-dahla saħansitra għal habta tas-sena w.K.390.

Fi żmien il-Gharab din it-tifkira nqatgħet, imma reġgħet bdiet fi żmien is-Sa-

dix mill-wetgħa taż-Żejtun ta' Ġerusalem, kif għadda Ġesù dik id-darba (għax inkella jkollhom jinżlu min-niżla wieqfa-wieqfa, kollha hotob u taħfir), imma minn triq oħra, ftit itwal u aħjar. Tiġi wara l-Getsemni, tinzel fil-wied ta' Gosafat, tghaddi minn quddiem il-Qabar tal-Madonna, titla' għal-bieb ta' Ġerusalem li jghidulu Bab Sitti Mirjam, u ftit 'l hemm mill-bieb, tidhol fi knisja kbira u qadima, jghidulha s-Salahija, li jagħmlu minnha r-Rhieb il-Bojod tal-Kardinal Levigerie, u tieqaf hemm.



Billi kif inhu miktub ukoll fl-Evanġelju fid-dahla ta' Ġesù l-aktar li għajtu u għamlu briju kienu s-subien Ghebri-nin (kif għadu wkoll infakkar fil-ghana bil-Latin tal-Knisja: "Pueri Hebraeorum, portantes ramos olivarum, clamantes et dicentes: Hosanna Filio David!) il-Frangiskani għal din il-ġilwa

ahhar jiġi l-Patrijarka ta' Ġerusalem, bil-kbarat ma' dwaru, kif jixraq u kif imur. Kotra minn dawn ta' l-ahar ikollhom il-palma f'idejhom, jew xi fergħa taż-żejtun.

Biex jaraw dil-ġilwa sabiha jmorru għadd kbir ta' nies, Insara u Misilmin, u joqogħdu fuq il-hitana tal-għelieqi, fuq



Il-bqija tal-Purċissjoni ta' Hadd il-Palm, minn Betfage għal Ġerusalem.

jiġibu lis-subien Insara qishom kollha ta' Ġerusalem; fiha jimxu l-ewwel il-Boy Scouts, il-Kavaleri z-Żgħar tal-Qabar ta' Kristu (lebsin mant abjad b' salib aħmar, kbir, fuq ix-xellug ta' sidi-rihom) u warajhom it-tfal tal-iskejjel — Frangiskani, Freres, Salesjani u dan. Imbagħad Raħbiet ta' kemm-il xorta, u Rhieb u qassisin issemmix kemm. Fl-

iz-żewġ naħat tat-triq, bħal ma jagħmlu hawn Malta, biex jaraw it-tigrija ta' nhar l-Imnarja. Dari kienu jmorru wkoll Lhud m'hux bi ffit, imma issa ma jhalluhomx jidhlu dik in-naħa. U hekk isir Ghid iz-Żebbuġ f'Ġerusalem.

FRA GAKKIN

## QWIEL TAL-PALESTINA

Sadiq li biddek tabqih, la taħod minnu, u la tatih. Ifisser: *Habib li trid tibqa' ħabib miegħu (żmien twil), la tiegħu xejn minn għandu, anqas tatih xejn.* Għax inkella l-ħbeberija ssir interess, u fl-aħħar ikollkom xi tgħidu.

Sadiq li ma jsorr, mitel għadu li ma jdorr. *Habib li ma jferrbekx, bħal għadu li ma jgħallikx.* Mela, bih u mingħajru xorta waħda.

Darba is-sadiq żbib, u haġrātu rummân. Ifisser: *Id-daqqiet tal-ħabib (istħajjilhom ħelwin) bħaż-żbib, u l-ġebel (li jittfagħlek) tajbin daqs ir-rummien.* Għax li jagħmel ikun jagħmlu għall-gid tiegħek.



# AHBARIJET TA' L-ART IMQADDSA

**II-“Vatikan” tal-Lhud.** — Fin-nofs sewwa ta' Ġerusalem il-Ġdida, il-Lhud bnew biċċa bini kbira, li billi hi ċ-“ċentru” tad-Djiena Lhudija, bhal ma l-Vatikan hu ċ-“ċentru” tad-Djiena Kattolika”, in-nies qegħdin isemmuha l-Vatikan tal-Lhud. Il-bini magħmul minn hames sulari u fih jgħammru ż-żewġ Papiet tal-Lhud, jiġifieri: ir-Rabbi l-Kbir tal-Lhud Sefardim u r-Rabbi l-Kbir tal-Lhud Azkenazim. Fih jinsabu l-Qrati tal-Knisja Lhudija, biblijoteka kbira, Mużew, sala għall-konferenzi u Sinagoga. Il-bini sewa miljun u nofs dollari, li sehem kbir minnhom harighom wiehed Lhudi Ingliż, jismu Isaak Wolfson. Dan il-“Vatikan” Lhudi kien imżanzan ilu ftit.

**Is-Sena Sebtija.** — Kif hemm miktub fil-Liġi tal-Lhud (Ktieb il-Ħruġ XXIII, 10-11; Lev. XXV, 3-6), kull seba' snin għandhom jgħaddu sena bla ma jaħdmu r-raba', imma jiġbru biss dak li jitlew waħdu fil-għelieqi u l-frott li jaħmlu s-siġar bla żbir u bla tidkiri. Issa li qorbot is-Sena “Sebtija, ir-Rabbin il-Kbar Lhud sa jhallu lill-bdiewa jaħdmu r-raba', imma bix-xart li jbiegħu r-raba' tagħhom għal **sena waħda biss** lil raġel li ma hux Lhudi, u mbagħad huma jmorru jaħdmu miegħu u jiġbru l-għalel bhal kieku hlas ta' xogħolhom. It-taqsimha tal-bdiewa li jgħidulhom Paolim Agudat ma jridux jaħdmu fir-raba', għalkemm hallewhom ir-Rabbin.

**Żajjar lil Ġerusalem.** — Għalkemm il-qagħda tal-Art Imqadssa bhal issa xejn ma hi f'sikkitha, b'dana kollu waslu fiha għadd kbir sewwa ta' Pellegrini jew zawwarin. Żewġ ġemgħat ta' nies marru jżuru Ġerusalem mill-Ingilterra, ġemgħa mill-Germanja, oħra

mill-Brasil, oħra minn Cipru, mill-Olanda, mill-Messiku, mill-Kolumbja, mill-Kanada u mill-Italja. Din is-sena wkoll ma naqsetx li żżur il-Ġerusalem il-ġemgħa tax-Xirka ta' l-Istitut Pontifiċju Bibliku ta' Ruma, li kienet magħmula minn 30 qassis ta' kemm il-ġens Ewropi. Kienu mmexxijin mill-wisq magħruf Ġezwita Patri North, li hu direttur tal-Istitut Bibliku li għandhom il-Ġezwiti f'Ġerusalem.

**Patrijarka ġdid Qopti-Kattoliku** — Wara l-mewt tal-Beatitudni Tiegħu Mons. Morqos II, Patrijarka tal-Koptin Kattoliki ta' Lixandra, l-Isqifijiet ingabru biex jagħzlu Patrijarka ieħor. L-akbar għadd ta' voti mess lil Mons. Sidaruss, imma billi ma kellux maġġoranza shiha, u kif titlob il-Knisja tagħhom, ma setgħux jagħmlu votazzjoni oħra, l-Isqifijiet hallew f'idejn il-Papa, jieħu hsieb hu. Il-Qdusija Tiegħu għogbu li jgħolli lil Mons. Sidaruss bhala Patrijarka Qopti-Kattoliki ta' Lixandra. L-imsemmi Monsinjur magħruf bhala raġel ta' l-erwieh, u kull hadd qiegħed jistenna minnu xogħol kbir għal ġid tal-Knisja Qopti-Kattolika tal-Eġittu.

**Għadd in-nies fil-Ġordanja** — Kif jidher mill-aħhar għadd tan-nies li sar fil-Ġordanja, jiġifieri t-taqsimha Għarbija tal-Palestina, l-art kollha fiha 1,538,028 ruħ, li minnhom 785,150 huma rġiel u subien, u 752, 878 nisa u bniet. L-aktar li hemm nies hu fil-belt ta' Nablus u r-rhula li jagħmlu magħha, li fihom b'kollox 363,471 ruħ. Warajha jiġu: Ġerusalem, 342,678; Għaġlun, 249,997; Għamman, 231,033; Hebrun, 145,088; il-Belqa, 106,190, u Magħan, 31,330.

**II-Qabar ta' Kristu** — Wara hafna



ftehim bejn il-Frangiskani, il-Griegi u l-Armeni u l-Hakma tal-Gurdan, f'nofs Ottubru li ghadda nbeda x-xoghol tattiswija tal-Bażilka tal-Qabar ta' Kristu. In-nefqa se tinqasam bejn it-tliet xorta ta' Riti daqs l-insew.

**In-nisa nsara ta' rġiel Lhud** — Il-gazzetta tal-Partit Soċjalista Lhudi qabżet għan-nisa Nsara li marru l-Palestina ma' żwiegħom u qalet li dawk il-Lhud li qegħdin jagħfsu lil dawn in-nisa biex jibdlu dinhom, m'huma xejn patrijottki bħal ma jaħsbu huma, għax b'hekk deni kbir, mhux ġid qegħdin jagħmlu lil pajjiż. U wiehed mir-Rjus il-kbar tal-Agenzija Lhudija, Max Ziegel, li għandu fi ħsiebu d-dhul ta' Lhud godda għamel konferenza lil edituri tal-gazzetti fejn wissihom li għandhom juru qima lejn in-nisa Nsara li wrew qubija kbira u mħabba lejn żwiegħom li ma rawhiex bi tqila li jmorru f'Israel, qalb nies barranin f'kollox, biex ma jin-firdux minnhom.

**Tkeċċija ta' Isqof Armen** — Il-qassisin Armeni-Xiżmatki kellhom taħwida bejniethom htija tal-għażla tal-Patrijarka l-ġdid, Monsinjur Nersonjan. Din it-tħwida ntemmet f'daqqa, tal-anqas għal issa. Billi l-għażla tiegħu ma kenitx imwettqa mill-Hakma Gordanija, kif kien sejjer jagħmel hafla fil-Knisja tal-Qabar tal-Madonna, il-Pulizija qabduh, rikkbuh ajruplan u baġhtuh lejn Libnan.

**Malta: il-“Qari” tagħna fil-Ġermanja** — L-Istitut tal-Foreign Relations tal-Ġermanja (Institut für Auslandsbeziehungen) li jinsab fi Stuttgart, 17,

Charlottenplatz, li għandhom Biblijoteka kbira, kitbulna fil-21 ta' Novembru 1958, baġhtu jitolbuna nibgħatulhom il-ghadd 1 u 3 ta' dan il-Qari “Lehen l-Art Imqaddsa”, li huma kellhom neqsin, u qalulna li qieghed joghġobhom hafna. Ahna nifirħu li mill-ghorrief barranin, dil-habta, mal-Lhudi, il-Gharbi u s-Sirjak, qieghed jiġi studjat il-Malti wkoll. Dak il-lsien li xi lablabba ta' Malta jghidu li ma jiswa għal xejn, il-ghorrief tal-Ġermanja, isibuh jiswa għal xi haġa!

**Nuqqas ta' Postulanti Maltin** — Sa qabel l-aħħar gwerra, fil-Kulleġġe tat-Terra Santa, dejjem kien ikun hemm xi żewġ itfal jew tlieta Maltin jitgħallmu biex isiru Patrijiet tal-Qabar ta' Kristu, imma mill-gwerra 'l hawn ma hemm l-ebda wiehed. Nixtiequ nġarrfu li min jaqra li fil-Palestina l-Patrijiet Maltin jiswew aktar minn wisq oħrajn, billi jitgħallmu tajjeb u aħjar il-lingwa Għarbija ta' dak il-pajjiż, li qisha Malti, u fl-istess hin għandhom il-karattru tagħhom ta' Ewropej. Għal dan kien hemm saħansitra żewġ Kustodi Maltin. Nitolbu mela, li jekk xi ti-fel fil-familja juri xewqa li jidhol Patri Frangiskan tal-Qabar ta' Kristu, min ikun fi ħsiebu, jgħarraf lil Patri Kummissarju tat-Terra Santa, biex jara jibgħatux hemm, halli ma tinqatx it-tradizzjoni Maltija l-qadima.

**Lill-Imsejbin** — Nitolbu u navżaw lil qarreja tagħna li jekk xi ghadd ta' dan il-qari ma jaslilhomx, iġhaddu għalih il-Kunvent ta' Giezu, jew aħjar jik-tbu lil Patri Kummissarju, biex jibgħatulhom bil-posta.



## REQUIESCANT IN PACE

**Nixtiequ li l-imsehbun taghna jitolbu ghar-ruh ghaziza ta' dawn li gzejin, li telqu minn din id-dinja qabilna, u li neshom jixtiequna niftakru fihom fit-talb taghna.**

**Z E J T U N:** Margherita Galea, Giovanni Farrugia, Romeo Seychell, Caterina Seychell, Caterina Fenech, Giuseppe Fenech, Stella Bonnici, Francesco Bonnici, Caterina Camilleri, Giuseppe Camilleri, Maria Assunta Callus, Maria Callus, Ester Dalmas, Teresa De Gabriele, Vincenzo De Gabriele, Concetta De Gabriele, Vincenzo De Gabriele, Vera Caruana, Nazju Caruana, Carmela Fsadni, Pietro Fsadni, Carmela Fsadni, Rosa Tabone, Pietro Tabone, Fidele Tabone, Emmanuele Farrugia.

**SANTA VENNERA:** Francesca Borg Maria Borg, Maria Briffa, Giuseppe Briffa, Elena Borg, Vittoria Mifsud, Salvatore Mifsud, Antonio Mifsud, Maria Muscat, Carmelo Muscat, Caterina Micallef, Giuseppe Micallef, Lonza Borg Alfonso Borg, Anna Borg, Caterina Mercieca, Francesco Mercieca, Antonio Mercieca, Giuseppe Mercieca, Rosina Mercieca, Erminia Cristiano, Michele Grech, Maria Galea, Giuseppe Galea, Giammaria Micallef, Carmelo Micallef, Maria Micallef.

**SAN GIRGOR, SLIEMA:** Dolores Saliba, Maria Antonia Cini, Paolo Aquilina, Carmela Mallia, Giovanni Grech, Giulia Grech, Carmelo Guillaimeier, Ewgenio Guillaimeier, Francesco Guillaimeier, Manwel Pace Balzan., Giuseppe Borg, Carmela Said, Carmelo Falzon, Antonia Falzon, Pawlu Aquilina, Erminia Said, Caterina Aquilina.

**KALKARA:** Elena Bruno, Paolo Attard, Salvatore Said, George Said, Carmela Agius, Filomena Said, Joseph Cachia, Grezju Ellul, Carmela Ellul,

Salvatore Gauci, Concetta Gauci, Alfred Camilleri, Marianna Micallef.

**GZIRA:** George Magro, Maria Magro, Salvatore Buttigieg, Dolores Vidal, Rosina Borg, Carmelo Azzopardi, Carmela Azzopardi, Carmela Galea, Joseph Xerri, Arturo Parlato, Charles Parlato, Goffredo Bonnici, Caterina Sapiano, Carmelo Sapiano, Saveria Ciantar, Giuseppe Ciantar, Francesca Borg, Maria Zammit, Francesco Zammit, Giuseppe Zammit, Rosario Zammit.

**MARSA:** Carmelo Calleja, Giuseppe Bugeja, Fortunato Bugeja, Giorgio Bugeja, Leli Bugeja, Andrea Bugeja, Concetta Bugeja, Suor Ursola Bugeja, Emmanuele Galdes, Nazzarena Galdes, Giuseppe Galdes, Lorenza Dyer, Sapienza Calleja, Giorgio Saliba, Lonza Fenech, Carmelo Galdes, Francesca Galdes, Carmela Muscat, Carlo Scicluna, Rosaria Spiteri, Lucrezio Spiteri, Nata Scicluna, Giuseppe Scicluna, Rosario Sciberras, Maria Sciberras, Salvatore Azzopardi, Giovanna Azzopardi, Giuseppe Azzopardi, Giuseppa Azzopardi, Carmelo Azzopardi, Maria Assunta Azzopardi, Emmanuele Vella, Vincenzo Vella, Carmelo Bartolo, Giuseppa Bartolo, Rosanna Vassallo, Emmanuele Vassallo, Giuseppa Vassallo, Giuseppe Caruana, Giuseppe Camilleri, Giuseppe Gatt, Raffaele Gauci, Giovanna Gauci, Pietro Mallia, Caterina Mallia, Giuseppa Baldacchino, Emmanuele Grima, Maria Grima, Francesco Grima, Maria Cauchi, Spiridione Cauchi, Pawlu Zarb.

**Min-naha taghna nizguraw lil qrabat-hom li l-erwieh ta' dawn il-mejtn ghez-  
ziez ikollhom dejjem sehem mill-  
qudies li jitqaddes fuq il-Qabar ta' Kristu.**